

ੴ ਸ੍ਰੀ ਵਾਹਿਗੁਰੂ ਜੀ ਕੀ ਫਤਹ॥

ਅਵਾਜ਼ ਅਈ

ਭਾਈ ਸਾਹਿਬ ਭਾਈ ਵੀਰ ਸਿੰਘ

ਭਾਈ ਵੀਰ ਸਿੰਘ ਸਾਹਿਤ ਸਦਨ

ਭਾਈ ਵੀਰ ਸਿੰਘ ਮਾਰਗ

ਨਵੀਂ ਦਿੱਲੀ-110 001

Awaz Aai

Bhai Vir Singh

© ਭਾਈ ਵੀਰ ਸਿੰਘ ਸਾਹਿਤ ਸਦਨ, ਨਵੀਂ ਦਿੱਲੀ
ਨਵੀਂ ਐਡੀਸ਼ਨ, 1998

ਪ੍ਰਕਾਸ਼ਕ :

ਭਾਈ ਵੀਰ ਸਿੰਘ ਸਾਹਿਤ ਸਦਨ,
ਭਾਈ ਵੀਰ ਸਿੰਘ ਮਾਰਗ,
ਨਵੀਂ ਦਿੱਲੀ-110 001

ਪ੍ਰਿੰਟਰ :

ਭਾਈ ਵੀਰ ਸਿੰਘ ਪ੍ਰੈਸ,
ਭਾਈ ਵੀਰ ਸਿੰਘ ਮਾਰਗ,
ਗੋਲ ਮਾਰਕਿਟ, ਨਵੀਂ ਦਿੱਲੀ-110 001

ਮੁੱਲ : 35/- ਰੁਪਏ

ਬਿਨਯ

ਪਰਮ ਸਤਿਕਾਰ ਯੋਗ ਭਾਈ ਸਾਹਿਬ ਭਾਈ ਵੀਰ ਸਿੰਘ ਜੀ ਦੀਆਂ, ਓਹ ਕਵਿਤਾਵਾਂ ਜੋ ਕਿਸੇ ਪੁਸਤਕ ਵਿਚ ਸੰਗ੍ਰਹਿ ਨਹੀਂ ਸਨ ਹੋਈਆਂ, ਪਰ ਖਾਲਸਾ ਸਮਾਚਾਰ ਵਿਚ 'ਅਣਛਪੀਆਂ ਕਵਿਤਾ' ਦੇ ਸਿਰਲੇਖ ਹੇਠ ਛਪਦੀਆਂ ਰਹੀਆਂ ਸਨ, ਉਨ੍ਹਾਂ ਵਿਚੋਂ ਭਾਵ ਅਨੁਸਾਰ ਚੋਣਵੀਆਂ ਕੁਝ ਕਵਿਤਾਵਾਂ ਦੇ ਪੁਸਤਕਾਂ ਦੇ ਰੂਪ ਵਿਚ 'ਸਿੱਕਾਂ ਸੱਧਰਾਂ', ਬਿਰਹੇ ਤੇ ਜੋਦੜੀਆਂ ਅਤੇ 'ਸਾਹਿਤਕ ਕਲੀਆਂ' ਦੇ ਨਾਮ ਹੇਠ ਛਪ ਚੁਕੀਆਂ ਹਨ, ਬਾਕੀ ਕਵਿਤਾਵਾਂ ਇਸ ਸੈਰੀ ਵਿਚ ਪ੍ਰਕਾਸ਼ਤ ਹੋ ਰਹੀਆਂ ਹਨ, ਜੋ ਅਨੇਕ ਭਾਵਕ ਰੰਗਾਂ ਨਾਲ ਭੂਸ਼ਤ ਕਰਦੀਆਂ ਹਨ, ਪਰ ਬਹੁਤ ਕਰਕੇ ਛੰਦਕ ਚਾਲ ਵਿਚ ਗਜ਼ਲਾਂ ਹੀ ਹਨ। ਇਨ੍ਹਾਂ ਨੂੰ ਇਸਦੇ ਮੁੱਖ ਵਿਚ ਦਿੱਤੀ ਕਵਿਤਾ ਦੀ ਅਗਵਾਈ ਹੇਠਾਂ ਉਸੇ ਦੇ ਨਾਮ ਨਾਲ ਸੰਬੰਧਤ ਕਰਕੇ 'ਆਵਾਜ਼ ਆਈ' ਨਾਮ ਦਿਤਾ ਗਿਆ ਹੈ। ਆਸ ਹੈ ਰਸੀਏ ਪਸੰਦ ਕਰਨਗੇ ਤੇ ਲਾਭ ਉਠਾਉਣਗੇ।

ਤਤਕਰਾ

ਪੰਨਾ

1.	ਬੜੇ ਤੜਕੇ.	1
2.	ਫਕੀਰਾ !.	3
3.	ਲਾਜਵੰਤੀ.	5
4.	ਅਰਦਾਸ.	6
5.	ਦਰਦ ਦਾ ਦਾਰੂ.	7
6.	ਨ ਖਾਰਜ ਤੂੰ ਕਰੇਂ ਅਰਜ਼ੀ.	8
7.	ਨਾਥ ਕਿ ਅਨਾਥ ?	9
8.	ਅਨਖੇੜੇ ਤੋਂ ਬੇਪ੍ਰਵਾਹ.	10
9.	ਦੁਖ ਸੁਖ.	11
10.	ਦਿਲ ਗਿਆ ਦਿਲਦਾਰ ਵੱਲ.	12
11.	ਗਾਇਕਾਂ ਨੂੰ.	13
12.	ਰਾਗੀਆਂ ਨੂੰ.	16
13.	ਜੀਵਨ ਸੁਗਾਤ.	17
14.	ਕਹੇ ਏਨ੍ਹਾਂ ਦੇ ਨਾ ਪੀਵੀਂ.	19
15.	ਸੰਸਾਰ ਦਾ ਕੱਬਾ-ਪਣ.	21
16.	ਛੁਹ.	23
17.	ਇਕ-ਸ਼ਰਤਾ.	24
18.	ਹਾਜ਼ਰ ਤੇ ਹਜ਼ੂਰੀ.	25
19.	ਲਾਮਕਾਂ ਦੇ ਅੰਬਰ.	27
20.	ਦਿਲਦਾਰ ਰੁਖ.	29

21.	ਦਿਲ-ਤੁਲਨਾ ਦੀ ਰੀਣਕ ਅੰਸ਼.	31
22.	ਹੱਜ਼.	33
23.	ਹਿਜ਼ਰ ਵਿਚ ਰੋਣਾ.	34
24.	ਸੁਹਜ ਤੇ ਰੂਹ.	35
25.	ਹੁਕਮ ਦੀ ਕਾਰ.	36
26.	ਲਿਖਾਰੀ ਨੂੰ.	37
27.	ਵਿਖਮਤਾ ਹੇਠ ਸੂਰਤਾ.	38
28.	ਨਵਾਂ ਪ੍ਰੇਮ ਰਾਜ.	40
29.	ਨੇਕ ਸਲਾਹ.	42
30.	ਪ੍ਰੇਮ ਪਿਆਲੀ.	43
31.	ਯਾਦ ਦੇ ਨੁਕਤੇ ਉਹਲੇ.	45
32.	ਲਾਵਾਰਿਸ ਤੋਂ ਵਾਰਿਸ.	47
33.	ਲਵੇਂ ਉਸਦਾ ਜੇ ਛਿਨ ਛਿਨ ਨਾਮ.	49
34.	ਤੇਰੀ ਕਮਾਲ ਸੈਨਤ.	51
35.	ਸਾਂਈ ਦੀ ਸਮਾਲ.	53
36.	ਇਸ ਦੁਨੀਆਂ ਮੇ ਕੌਣ ਹਮਾਰਾ.	54
37.	ਅੰਗ ਅੰਗ ਗਏ ਹੰਘ.	55
38.	ਝਾਂਵਲਾ.	56
39.	ਸੁਹਣੇ ਦਰਸ਼ਨ.	57
40.	ਸ਼ਮਅ.	58
41.	ਤੇਰੀ ਪਿਆਰ ਚਿਣਗ.	59
42.	ਤੁਹਾਡੇ ਪਿਆਰ ਦਾ ਚਸਕਾ.	61
43.	ਟੱਲੀਆਂ ਦੀ ਆਵਾਜ਼.	64
44.	ਗਾਫਲੀ ਵਿਚ ਬੀਤੀ ਦਾ ਹਵਾ.	65

45.	ਸੰਕ੍ਰਾਚਾਰਯ.	67
46.	ਗਰੀਬ.	68
47.	ਇਕ ਸਾਂਈ-ਲੋਕ ਦੇ ਮਨ ਹੁਲਾਸ.	69
48.	ਧੰਨ ਕਾਗਜ਼.	71
49.	ਨਾ-ਸੁਰ ਹੋਯਾ ਸਰੋਦਾ.	73
50.	ਮੇਰੀ ਝੋਲੀ ਤੇਰੀ ਤੋਫੀਕ.	75
51.	ਇਸ਼ਕ ਤੇ ਖੇੜਾ.	77
52.	ਦਰਦੇ ਦਿਲ.	79
53.	ਉਡਨ ਜਹਾਜ਼ਾਂ ਦਾ ਸੰਦੇਸ਼.	81
54.	ਨਿਆਂ ਤੇ ਤਰਸ.	82
55.	ਪਿਆਰ ਗੋਦੀ ਵਿਚ ਪੀੜ.	83
56.	ਦਰ ਢੱਠਣੀ.	85
57.	ਲਖਨੌਰ ਯਾਤ੍ਰਾ.	87
58.	ਬਾਬਾ ਕਾਹਨ ਸਿੰਘ ਤੇ ਉਨ੍ਹਾਂ ਦੀ ਮਾਤਾ.	89
59.	ਵੀਰ ਆਗਮ.	92
60.	ਉਡੀਕ.	95
61.	ਸੋਦਾਗਰੀ ਬੀਸਾ.	97
62.	ਸੁੱਚਾ ਦਿਲ.	110

ਆਵਾਜ਼ ਆਈ

ਬੜੇ ਤੜਕੇ

ਬੜੇ ਤੜਕੇ ਅਵਾਜ਼ ਆਈ:
“ਪਿਆਲਾ ਯਾਦ ਦਾ ਫੜ ਲੈ,
“ਸੁਰਾਹੀ ਨਾਲ ਲਾਕੇ ਹੁਣ
ਪਿਆਲੇ ਪਿਰਮ-ਰਸ ਭਰ ਲੈ।

“ਤੇ ਲਾ ਬੱਲ੍ਹਾਂ ਨੂੰ ਪਜਾਲਾ ਹੁਣ,
ਸੁਆਦਾਂ ਨਾਲ ਘੁਟ ਭਰ ਭਰ,
“ਸਰੂਰ ਆ ਜਾਏ ਆਪੇ ਨੂੰ,
ਤੂੰ ਆਪੇ ਨੂੰ ਨਵਾਂ ਕਰ ਲੈ।

“ਕਿ ਛਡਦਾ ਤੀਰ ਕਿਰਨਾਂ ਦੇ,
ਖਿੰਡਾਂਦਾ ਸੁਰਤ ਦੁਨੀਆਂ ਦੀ,
“ਪੁਰੇ ਤੋਂ ਆ ਰਿਹਾ ਰਾਜਾ,
ਤੂੰ ਹੁਣ ਜੁੜ ਲੈ, ਤੂੰ ਹੁਣ ਠਰ ਲੈ।

“ਜਮਾਨਾ ਪਲਟਦਾ ਹਰ ਛਿਨ,
ਕਿ ਦੁਨੀਆਂ ਮਕਰ ਵਿਚ ਜੀਂਦੀ,
“ਨਾ ਸੰਗੀ ਹੁਣ ਤੂੰ ਘੁਟ ਭਰਨੋਂ,
ਇਹ ਘੁਟ ਅੰਦਰ ਗਿਆ ਜਰ ਲੈ।

“ਜਰੇਂਗਾ ਜੇ, ਖਿੜੇਂਗਾ ਤੂੰ,
ਤੇ ਖਿੜਿਆ ਫੇਰ ਖੇੜੇਂਗਾ,
“ਤੇ ਹੁਣ ਖੇੜੇ ਨੂੰ ਤੂੰ ਵਰ ਲੈ,
ਹੁਣੇ ਖੇੜੇ ਨੂੰ ਤੂੰ ਵਰ ਲੈ।

“ਹੈ ਅਨਖੇੜੇ ਦੀ ਝੀਲ ਏ ਜੋ
ਜ਼ਮਾਨਾ ਦਿਨ ਨੂੰ ਲਹਿਰੇਗਾ,
“ਸੁ ਹੁਣ ਓ ਤਾਣ ਭਰ ਲੈ ਤੂੰ,
ਤਰੇਂਗਾ ਤਾਂ, ਜਿ ਹੁਣ ਤਰ ਲੈ।”

ਏ ਕਹਿੰਦੀ ਬੰਦ ਹੋ ਗਈ ਓ
ਅਵਾਜ਼ ਅਰਸ਼ਾਂ ਤੋਂ ਜੋ ਆਈ,
ਰਹੀ ਪਰ ਗੂੰਜਦੀ ਕੰਨੀ :
“ਤਰੇਂਗਾ ਤਾਂ, ਜੇ ਹੁਣ ਤਰ ਲੈ।”੧

ॐ

ਫਕੀਰਾ !

ਫਕੀਰਾ ! ਚਲ ਸੰਭਲਕੇ ਤੂੰ
ਜੇ ਖੁਸ਼ਬੋਈ ਨਿਕਲ ਤੁਰੀ-ਆ,
ਕਿ ਭੌਰੇ ਔਣਗੇ ਢਾਲੇ
ਇਹ ਗਲ ਭਲੀ-ਆ ਤੇ ਭੀ ਬੁਰੀ-ਆ।

ਜੇ ਪਾਰਖੁ ਹਨ ਸੁਰੰਧੀ ਦੇ,
ਜੇ ਗੁੰਜਾਰਾਂ ਦੇ ਗਾਯਕ ਹਨ,
ਇਨ੍ਹਾਂ ਮਸਤਾਂ ਦੀ ਸੁਹਬਤ ਜੇ,
ਫਕੀਰਾ ! ਸੋ ਖਰੀਆ, ਸੋ ਖਰੀ ਆ

ਏ ਪਜਾਰਨਗੇ ਤੁਧੇ ਤਾਂਈਂ,
ਭੀ ਤੇਰਾ ਪਜਾਰ ਲੇਵਣਗੇ,
ਲਗੇਗਾ ਰੰਗ ਦੂਹਰਾ ਹੋ,
ਝਰੀ ਮਾਨੋਂ ਮਧੂ ਝਰੀ ਆ।

ਗੁਣਾਂ ਪ੍ਰੀਤਮ ਦਾ ਗਾਯਨ ਜੇ,
ਖੁਲ੍ਹੇਗਾ ਸ੍ਵਾਦ ਸਿਫਤਾਂ ਦਾ,
ਹੁਸਨ ਸੁਹਣੇ ਦਾ ਚਮਕੇਗਾ
ਕਿ ਕੁਈ ਸੰਗੀਤ ਦੀ ਪਰੀ ਆ।

ਕੋਈ ਇਕ ਹੋਰ ਆਵਨਗੇ,
ਉਹ ਕਬਜ਼ਾ ਨਿਜ ਜਮਾਵਨਗੇ,
ਨਿਰਾ ਅਪਣਾ ਹੀ ਜਾਣਨਗੇ,
ਇਹ ਸੁਹਬਤ ਮੂਲ ਨਾ ਕਰੀ-ਆ !

ਹਰ ਇਕ ਚਾਹੂ ਤੂੰ ਮੇਰਾ ਹੋ,
ਮੇਰਾ ਹੀ ਇੱਕ ਮੇਰਾ ਹੋ,
ਨ ਹੋਰਸ ਦਾ ਤੂੰ ਹੋ ਰੱਤੀ,
ਇਹ ਚਾਹਨਾਂ ਜਾਣ ਲੈ ਬੁਰੀ-ਆ।

ਬਣਨਗੇ ਦਾਸ ਏ ਤੇਰੇ,
ਪੈ ਹੋਵਨਗੇ ਤਿਰੇ ਮਾਲਕ,
ਨਕੇਲ ਅਣਦਿੱਸਵੀਂ ਪਾਕੇ,
ਇਹ ਖਿੱਚਣਗੇ : ਮਗਰ ਤੁਰੀ ਆ।

ਤੂੰ ਬੰਦਾ ਇਸ਼ਕ ਦਾ ਹੈਵੇਂ !
ਫਕੀਰਾ ! ਹੈ ਸੁਤੰਤਰ ਤੂੰ,
ਨਿਰਾਂਕੁਸ ਹੋ ਵਿਚਰਦਾ ਰਹੁ,
ਇਸੇ ਹੀ ਰਵਸ਼ ਤੇ ਤੁਰੀ-ਆ। ੨

ॐ

ਲਾਜਵੰਤੀ

ਧੁਰ ਤੋਂ ਸਾਦ ਮੁਰਾਦੇ ਆਏ,

ਹਾਂ ਰੂਪ ਨ ਰੰਗਣਾਂ ਵਾਲੇ,

ਹਾਂ, ਕਿਤੇ ਨ ਆਈਏ ਜਾਈਏ

ਨਿਤ ਵਿਛ ਰਹੇ ਧਰਤੀ ਨਾਲੇ,

ਅੱਸੀ ਸੱਦ ਨ ਕਿਸੇ ਬੁਲਾਈਏ,

ਝੁੰਮ ਝੁੰਮੀਏ ਵੱਸ ਨਿਰਾਲੇ,

ਕੋਈ ਗੁਣ ਨਹੀਂ ਸਾਡੇ ਪੱਲੇ

ਲੈ ਗੋਦ ਸ਼ਰਮ ਨੇ ਪਾਲੇ।

ਅਸਾਂ ਛੇੜ ਤੁਸੀਂ ਖੁਸ਼ ਹੋਵੋ,

ਜਿੰਦ ਸਾਡੀ ਪੈਂਦੇ ਲਾਲੇ,

ਕਿਸੇ ਅਸੀਂ ਨ ਛੇੜ ਦੁਖਾਈਏ,

ਕਿਉਂ ਸਾਨੂੰ ਕੁਈ ਦੁਖਾਲੇ ?

ਜੁਸਾ ਸਾਡਾ ਛੁਹ ਨ ਸਹਾਰੇ,

ਸਹੁੰ, ਅਸੀਂ ਨ ਨਖਰਿਆਂ ਵਾਲੇ;

ਕੁਈ ਅਸਾਂ ਨ ਆਕੇ ਛੇੜੇ,

ਅਸੀਂ ਕੱਲੇ ਬੜੇ ਸੁਖਾਲੇ। ੩



ਅਰਦਾਸ

ਹਾਰ ਕੋਸ਼ਿਸ਼ ਗਈ, ਬੈਠੀ ਹਾਰ ਆਸ
ਬਾਂਹ ਛਾਤੀ ਨਾਲ ਲਾਕੇ ਲਾਂ ਸੁਆਸ।
ਸੰਘ ਸੁਕ, ਬੁਲ੍ਹ ਸੁਕ ਗਏ, ਸੁਕ ਗਈ ਜੀਭ
ਤੜਪ ਮੇਰੀ ਤੇ ਕਰੀ, ਸਾਕੀ ! ਕਿਆਸ*।
ਅਬਰੇ-ਰਹਮਤ** ਤੇ ਹੈ ਤੱਕਣ ਲਗ ਰਹੀ,
ਮਤ ਕਿਤੇ ਵਸ ਪਏ ਸ੍ਰਾਂਤੀ ਬੂੰਦ ਖਾਸ।
ਪਾਣੀਆਂ ਵਿਚ ਹਾਂ ਖੜੀ ਪਰ ਪਯਾਸ ਹੈ,
ਕਿੰਵ ਬੁਝੇ ਪਾਣੀ ਤੋਂ ਸਰਦੀ ਦੀ ਪਿਆਸ?
ਲਬ ਮਿਰੇ ਅਰਦਾਸ ਵਿਚ ਹਨ ਲਗ ਰਹੇ,
ਅਰਸ ਤੋਂ ਮਤ ਵਸ ਪਵੇ ਓ ਬੂੰਦ ਖਾਸ।
ਜੁੜ ਰਹੇ ਹਨ ਹੱਥ ਕਰਦੇ ਅੰਜੁਲੀ:
ਚਾਟ ਲਾਕੇ, ਸਾਕੀਆ ! ਹੁਣ ਕਿਉਂ ਲੁਕਾਸ?
ਰਹਿਮਤ ਸੁਰਾਹੀ ਖੋਲ੍ਹ ਕੇ ਹੁਣ ਤੁੱਠਣਾ,
ਲੈ ਲਈਂ ਨੀਵੇਂ ਦੀ ਉਂਚੇ ਜੀ ! ਸਾਬਾਸ।
ਆਸ ਅਪਣੇ ਆਪ ਤੇ ਅਜ ਰਹਿ ਚੁਕੀ,
ਆਪ ਹੀ ਘੱਲੇ ਦਰੋਂ ਹੁਣ ਵਾਉਂ ਰਾਸ।੪

* ਖਿਆਲ, ਫਿਕਰ। ** ਮਿਹਰ ਦੇ ਬੱਦਲ।

ਦਰਦ ਦਾ ਦਾਰੂ

ਦਰਦ ਹੋਵੇ ਲਗਾ ਕੇਈ
ਤਾਂ ਪੀੜਾ ਨਾ ਕਿਸੇ ਕਹੀਏ,
ਦਰਦ ਕੇਈ ਵੰਡਾਂਦਾ ਨਾ,
ਜੁ ਕਹੀਏ ਸੋ ਖ਼ਿਥਾ ਕਹੀਏ;
ਭਰਮ ਭਾ ਆਪਣਾ ਬਣਿਆ
ਗਵਾ ਲਈਏ ਸੁਣਾਕੇ ਦੁਖ,
ਸੰਵਰਦਾ ਹੈ ਨਹੀਂ ਕੁਛ ਬੀ,
ਕਿਉਂ ਐਵੇਂ ਹੌਲਿਆਂ ਪਈਏ।
ਫ਼ਕੀਰਾ ! ਦਰਦ ਅਪਣੇ ਦਾ
ਇਕੋ ਦਾਰੂ ਹੈ ਸੁਣ ਕੰਨ ਧਰ !
ਦਰਦ ਜਰ ਲੈਣ ਦੀ ਜਾਚਾ,
ਇ ਸਿਖ ਲਈਏ, ਇ ਸਿਖਲਈਏ :
ਕਿ ਦੁਖ ਸੁਖ ਦਰਦ ਜਰ ਲਈਏ,
ਇਕੋ 'ਸਾਂਈ' ਦੇ ਹੋ ਰਹੀਏ।
ਓ ਦਰਦੀ ਹੈ ਦੁਖਾਂ ਸਭ ਦਾ,
ਬਿਨਾ ਆਖੇ ਓ ਜਾਣੇ ਹੈ,
ਦਿਲਾ ! ਓਸੇ ਦੇ ਹੋ ਰਹੀਏ,
ਦਿਲਾ ! ਓਸੇ ਦੇ ਹੋ ਰਹੀਏ ! ੫



ਨ ਖਾਰਜ ਤੂੰ ਕਰੇਂ ਅਰਜ਼ੀ

ਜਦੋਂ ਕੁਈ ਲੋੜ ਆ ਪੈਦੀ
ਤਦੋਂ ਲਿਖ ਭੇਜੀਏ ਅਰਜ਼ੀ,
ਕਬੂਲੇ ਯਾ ਕਬੂਲੇ ਨਾਂ
ਤਿਰੀ ਮਰਜ਼ੀ, ਤਿਰੀ ਮਰਜ਼ੀ।

ਗਰਜ਼ ਲਈ ਅਰਜ਼ ਕਰਨੀ ਜੋ
ਬਣਾ ਦੇਵੇ ਇਸ਼ਕ ਫਰਜ਼ੀ,
ਜੁ ਕੁਛ ਹੋਵੇ ਸੋ ਹੈ ਤੇਰਾ
ਤੇ ਮੇਰੀ ਫਿਰ ਕੀ ਖੁਦਗਰਜ਼ੀ?

ਭਰਾ ਦੇਹ ਤਾਣ ਅਪਣਾ ਹੁਣ
ਜੋ ਲੱਗੀ ਹੈ ਪੁਰਾ ਦੇ ਤੂੰ
ਨ ਅਲਗਰਜ਼ੀ ਕਰਾਂ ਪ੍ਰੀਤਮ
ਇਸ਼ਕ ਤੇਰੇ ਮੈਂ ਅਲਗਰਜ਼ੀ।

ਕਿਸੇ ਬੀ ਗ਼ੌਰ ਦਾ ਕੋਈ
ਕਿ ਦਿਲ ਮੇਰੇ ਨ ਹੈ ਤਕੀਆ,
ਤਿਰੇ ਹਾਂ ਰੂਪ ਦਾ ਮੁੱਠਾ,
ਤਿਰੇ ਅਹਿਸਾਨ ਦਾ ਕਰਜ਼ੀ।

ਤੂੰਹੀ ਪ੍ਰੀਤਮ ਹੈ ਇਕ ਐਸਾ
ਲਗਨ ਨਿੱਕੀ ਬੀ ਸਜਾਣੇ ਤੂੰ
ਲਗਾਵੇਂ ਦੇਰ ਚਹਿ ਭਾਵੇਂ
ਨਾ ਖਾਰਜ ਤੂੰ ਕਰੇਂ ਅਰਜ਼ੀ। ੬



ਨਾਥ ਕਿ ਅਨਾਥ?

ਜਿਸਨੇ ਨੇਹੁੰ ਨ ਲਾਯਾ ਪ੍ਰੀਤਮ
‘ਨਾਥ’ ਹੋਇਕੇ ਰਿਹਾ ‘ਅਨਾਥ’,
ਕਰਮ ਧਰਮ ਸੁਚ ਸੰਜਮ ਪੂਜਾ
ਸਭ ਕੁਛ ਉਸਦਾ ਗਿਆ ਅਕਾਥ।
ਘੋਟੇ ਕਈ ਪੁਸਤਕਾਂ ਲਾਏ,
ਖਿਚਦਾ ਰਿਹਾ ਵਾਲ ਦੀ ਖਾਲ,
‘ਸੁੰਦਰ’ ਦੀ ਖਿਚ ਪਈ ਨ ਸੀਨੇ
ਵਾਹ ਨ ਪਿਆ ਅੰਝੂਆਂ ਸਾਥ।
ਪਿਰਮ ਰਸੋਂ ਇਕ ਬੂੰਦ ਨ ਚੱਖੀ,
ਯਾਦ ਸਿਫਤ ਦੀ ਲਗੀ ਨ ਤਾਰ,
ਉਮਗ ਉਮਗ ਹਿਯਰਾ ਨ ਉਛਲਿਆ
ਬੈਠ ਉਡੀਕ ਨ ਤਕਿਆ ਪਾਥ।
ਰਾਗ ਰੰਗ ਦਿਲ-ਕੁਸਿਆਂ ਵਾਲੀ
ਕਦੇ ਵਿਲਕਣੀ ਪਈ ਨ ਕੰਨ
ਸੁਆਦ ਬਿਰਹੁੰ ਦਾ ਪਿਆ ਨ ਪੱਲੇ,
ਰਿਹਾ ਝਾੜਦਾ ਖਾਲੀ ਹਾਥ।
ਖੁਸ਼ਕ ਰਹੇ ਲਬ, ਖੁਸ਼ਕ ਰਿਹਾ ਮਨ,
ਕਦੇ ਨ ਜੁੰਬਸ ਖਾਧੀ ਰੂਹ,
ਕਿਸ ਗਲ ਦਾ ਉਹ ‘ਸ੍ਰਾਮੀਂ’ ਹੋਯਾ,
ਕਿਸ ਗਲ ਦਾ ਉਹ ਹੋਯਾ ‘ਨਾਥ’? ੭

ਅਨਖੇੜੇ ਤੋਂ ਬੇਪ੍ਰਵਾਹ

ਨ ਬੇਸੁਰਿਆਂ ਨੂੰ ਛੇੜ ਐ ਦਿਲ !
ਏ ਸੁਰ ਹੁੰਦੇ ਸਰੋਦੇ ਨਾ;
ਜਿ ਹੋ ਜਾਵਣ ਤਾਂ ਸੁਰ ਉੱਤੇ
ਕੋਈ ਪਲ ਛਿਨ ਖੜੋਦੇ ਨਾ।

ਵਜਾਵੇਂ ਬੇਸੁਰੇ ਜੇਕਰ
ਸੁਰੋਂ ਤੈਨੂੰ ਉਖੇੜਨਗੇ,
ਤੂੰ ਲੁੱਡੀ ਪਾ ਤਿ ਨਚ ਐ ਦਿਲ !
ਕਿ ਨਚਦੇ ਹਾਰ ਪੁੱਦੇ ਨਾ।

ਅਜ ਅੱਧੀ ਰਾਤ ਸਾਕੀ ਨੇ
ਜਗਾ ਕੇ ਆਖਿਆ ਮੈਨੂੰ:
'ਗਗਨ ਚੜ੍ਹਦੇ ਜੁ ਚੰਨ ਵਾਂਙੂ
ਕਦੇ ਚੱਕੀ ਉ ਝੋਂਦੇ ਨਾ।

'ਤੂੰ ਹੋ ਰੋਸ਼ਨ, ਤੇ ਰਹੁ ਰੋਸ਼ਨ,
ਤੇ ਸਿਟਦਾ ਰੋਸ਼ਨੀ ਜਾ ਤੂੰ,
'ਕਿ ਸੂਰਜ ਚੰਨ ਹਨੇਰੇ ਨੂੰ
ਕਦੇ ਬੀ ਬੈਠ ਧੋਂਦੇ ਨਾ।

'ਲੁਟਾ ਖੁਸ਼ਬੂ ਗੁਲਾਬਾਂ ਜਿਉਂ
ਤੇ ਮੇਘਾਂ ਵਾਂਙ ਛਹਿਬਰ ਲਾ,
'ਖਿੜੇ ਖੇੜਾ ਲੁਟਾਂਦੇ ਹਨ
ਓ ਅਨਖੇੜੇ ਨੂੰ ਰੋਂਦੇ ਨਾ।'੮



ਦੁੱਖ ਸੁੱਖ

ਆਸਮਾਨ ਨੂੰ ਅਸਾਂ ਪੁੱਛਿਆ:

‘ਦੁੱਖ ਸਹਿਣ ਦੀ ਦੱਸੀ ਗੱਲ !’

ਗਰਜ਼ ਕਿਹਾ ਉਸ ਨੀਲੇ ਬੁੱਢੇ:

‘ਝੱਲ, ਝੱਲ, ਬਈ ਝਲਦਾ ਚੱਲ !’

ਅਸਾਂ ਕਿਹਾ: ‘ਹੈ ਝੱਲਣ ਅਉਖਾ,

ਹੋਰ ਦੱਸ ਕੁਈ ਸੌਖੀ ਗੱਲ?’

ਖਿਰਨ ਛਿੜੀ ਫਿਰ ਬਦਲਾਂ ਵਿਚੋਂ :

‘ਝੱਲ, ਝੱਲ, ਬਈ ਝਲ ਝਲ ਝੱਲ।’

ਚੀਰ ਗਗਨ ਨੂੰ ਅਰਜ਼ ਅਸਾਡੀ

ਨਿਕਲ ਗਈ ਫਿਰ ਦੂਜੀ ਵੱਲ;

ਵਾਜ਼ ਆਈ: ‘ਰਖ ਨਜ਼ਰ ਅਸਾਂ ਵਲ

ਦੁਖ ਜਾਏਗਾ ਐਦਾਂ ਟੱਲ।

‘ਬੁਰਾ ਨਹੀਂ ਹੈ, ਭਲਾ ਹੈ ਸਭ ਕੁਝ,

ਦੁਖ ਨਾਹੀ, ਹੈ ਸਭ ਹੀ ਸੁੱਖ,

‘ਸਾਥੋਂ ਵਿੱਛੜ ਦੁਖ ਦੁਖ ਲਗਦੇ,

ਮਿਲਿਆ ਰਹੇ ਤਾਂ ਰਹਿਸੇ ਵੱਲ।’ ੯

ਦਿਲ ਗਿਆ ਦਿਲਦਾਰ ਵੱਲ

੧.

ਮੈਂ ਨਹੀਂ ਦਿਲਦਾਰ ਦਿਲਦਾ,

ਦਿਲ ਗਿਆ, ਦਿਲਦਾਰ ਵੱਲ।

ਫਿਰ ਕਿਹਾ ਰੋਣਾਂ ਅਸਾਂ

ਜੇ ਦਿਲ ਗਿਆ ਦਿਲਦਾਰ ਵੱਲ।

ਦਿਲ ਰੱਖੇ ਦਿਲਦਾਰ ਜੇ ਕਰ

ਦਿਲ ਸਮਾਇਆ ਆਪਣੇ,

ਕੌਣ ਫਿਰ ਵਾਪਸ ਮੰਗਾਏ

ਦਿਲ ਗਿਆ ਜੇ ਯਾਰ ਵੱਲ।

ਤੂੰ ਨਾ ਕਹੁ: 'ਦਿਲਦਾਰ ਦਿਲ ਲੈ

ਐ ਕਰੇ, ਐ ਨਾਂ ਕਰੇ';

ਸੂਲੀ ਚੜ੍ਹੇ 'ਸੀ' ਨਾ ਕਰੇ

ਜਦ ਝੁਕ ਗਿਆ ਦਿਲ ਪਯਾਰ ਵਲ।

ਦਿਲ ਗਿਆ ਦਿਲਦਾਰ ਵਲ

ਬਾਕੀ ਰਿਹਾ ਇਹ ਕੌਣ ਹੈ ?

ਸ਼ੌਰ ਸ਼ਿਕਵੇ ਕਰ ਰਿਹਾ ਹੈ

ਮਹਿਰਮੇ ਇਸਰਾਰ* ਵੱਲ ?

* ਭੇਤਾਂ ਦਾ ਜਾਣੂ, ਭਾਵ ਅੰਤਰਯਾਮੀ ਵਾਹਿਗੁਰੂ

ਕੋਇਲ ! ਕੁਕੋਂਦੀ ਨਾ ਫਬੋਂ :

“ਦਿਲ ਲੈ ਗਿਆ, ਦਿਲ ਲੈ ਗਿਆ”।

ਦਿਲ ਜਾਣ ਦੇਹ, ਸਿਰ ਜਾਣ ਦੇਹ,

ਜੇ ਹੈ ਗਿਆ ਸਿਰਦਾਰ ਵੱਲ।

ਜੇ ਨਹੀਂ ਦਿਲਦਾਰ ਨੇ ਦਿਲ,

ਬੁਲਬੁਲੇ ! ਮਕਬੂਲਿਆ,*

ਤੂੰ ਝੁਕੀ ਰਹੁ ਮਸਤ ਹੋਕੇ

ਯਾਰ ਦੇ ਦੀਦਾਰ ਵੱਲ।

ਪੀ ਪੀ ਪਪੀਹਾ ਕਿਉਂ ਕਰੇ,

ਪੀਆ ਨਾ ਪਯਾਰਾਂ ਜਦ ਕਹੇ ?

ਦਿਲ ਧਰ ਤਲੀ ਤੇ ਭੇਟ ਲੈ,

ਟਕ ਬੰਨ੍ਹ ਪੀਅ ਦਰਬਾਰ ਵੱਲ।

ਦਿਲ ਦੇਵਣਾ, ਫਿਰ ਬੋਲਣਾ,

ਦਿਲ ਰੱਖਣਾ ਹੈ ਸੁਹਣਿਓ !

ਦਿਲ ਦੇ ਦਿਓ, ਦਿਲ ਵਾਲਿਓ !

ਸਿਰ ਟੇਕਕੇ ਸਰਦਾਰ ਵੱਲ।

ਦਿਲ ਦੇਣ ਦੀ ਆਸੰਝ ਨਹੀਂ,

ਦਿਲਬਰ ਬਣੇ, ਦਿਲ ਲੈ ਲਓ

ਆਜਿਜ਼ ਇਜ਼ਜ਼ ਦੇ ਨਾਲ ਹੈ

ਪਿਆ ਤੱਕਦਾ ਸਰਕਾਰ ਵੱਲ ! ੧੦

* ਪ੍ਰਵਾਣ ਕੀਤਾ।

ਗਾਇਕਾਂ ਨੂੰ

ਦੱਫ ਚੰਗ ਵਾਲੇ ਗਾਇਕੋ !
ਮਜਲਸ ਨੂੰ ਦੇਂਦੇ ਖੁਸ਼ੀ ਲਾ,
ਰਸ ਰੰਗ ਭਰਦੇ ਪਜੱਕੜਾਂ,
ਦੇਂਦੇ ਹੋ ਝੁੰਮਾਂ ਵਿੱਚ ਪਾ।
ਦੇਂਦੇ ਹੋ ਝੁੰਮਾਂ ਵਿੱਚ ਪਾ,
ਮਜਲਸ ਨੂੰ ਦੇਂਦੇ ਖੁਸ਼ੀ ਲਾ,
ਦੌਲਤ ਸਰੂਰਾਂ ਵਾਲੜੀ
ਦੇਂਦੇ ਹੋ ਸਾਰੀ ਲੁਟ ਲੁਟਾ।
ਪੀਂਦੇ ਨ ਹੋ ਇਕ ਘੁੱਟ ਭਰ
ਇਸ ਪਿਰਮ ਰਸ ਤੋਂ ਆਪ ਜੀ !
ਸੁੱਕੇ ਲਬੀਂ ਹੀ ਉੱਠ ਟੁਰੇ,
ਧਾੜਾ ਕੀ ਪੈਂਦੇ ਤੁਸਾਂ ਆ?
ਸਾਕੀ ਬੀ ਹੁੰਦੇ ਮਜਲਸੇ,
ਪਜਾਲਾ ਸੁਰਾਹੀ ਹੋਂਵਦੇ,
ਵਾਹ ਵਾਹ ਬਹਾਦਰ ਗਾਇਕੋ !
ਪੈਂਦੀ ਪਰਾ ਤੇ ਬੁੰਦ ਨਾ !
ਤਾਂਹੀਓ ਕਵੀ ਗੁਰਦਾਸ ਨੇ

ਰੰਗ-ਰੱਤੜੇ ਪਿਰ ਆਪਣੇ,
ਪਉੜੀ ਉਚਾਰੀ ਇੱਕ ਸੀ
ਦਿੱਤੀ ਸੀ ਸਾਰੇ ਜਗ ਸੁਣਾ:
ਪਯੱਕੜ ਤਾਂ ਪੀ ਪੀ ਹੋ ਗਏ
ਰੰਗ ਰੱਤੜੇ ਰਸ ਰੰਗ ਵਿਚ,
'ਗਾਇਕ ਪਿਆਉ' ਰਹਿ ਗਏ
ਵਿਚ ਅੱਕਰਾਂ ਵਿਚ ਟੱਕਰਾਂ* ੧੧

* ਦੇਖੋ ਭਾਈ ਗੁਰਦਾਸ ਵਾਰ ੩੯-੮

ਰਾਰੀਆਂ ਨੂੰ (ਸਿੱਖਿਆ ਤੇ ਅਸੀਸ)

ਜੋੜੀ ਸਿਰੰਦੇ ਵਾਲਿਓ !
ਖੁਸ਼ ਗਲੇ ਵਾਲੇ ਸੁਹਣਿਓ !
ਅਰਸੀਆਂ ਦੇ ਗੀਤ ਗਾ ਗਾ
ਦਿਲ ਅਸਾਡੇ ਮੋਹਣਿਓ !
ਲੱਗੇ ਸੁਹਾਵੇ ਖੰਭ ਹਨ
ਤੁਹਾਡੀ ਸੁਰੀਲੀ ਵਾਜ ਨੂੰ
ਲੈ ਉੱਡਦੇ ਆਕਾਸ਼ ਨੂੰ,
ਅਰਸੀ ਅਲਾਪਾਂ ਛੁਹਣਿਓ!
ਪੈਦਾ ਜੁ ਕਰਦਾ ਹਾਲਤਾਂ-
ਗਾਇਨ ਤੁਸਾਡਾ ਮਰਮੀਆਂ,
ਭਿਜ ਜਾਓ ਮਰਮਾਂ ਵਿੱਚ ਖੁਦ
ਸਾਡੇ ਦਿਲਾਂ ਨੂੰ ਕੁਹਣਿਓ !
ਪੋਹ ਪੋਹ ਅਸਾਨੂੰ ਸੁਰ ਤੁਸਾਡੀ
ਦ੍ਰਵਣਤਾ ਲਾ ਦੇਂਦੀ,
ਦ੍ਰਵ ਜਾਓ ਆਪੂੰ ਸੁਹਣਿਓ !
ਸਾਡੇ ਦਿਲਾਂ ਨੂੰ ਪੁਹਣਿਓ !
ਰੰਗ ਚੜ੍ਹੇ ਦੂਣਾ ਚੌਣ ਹੋ,
ਮਜਲਸ ਸਰੂਰੀਂ ਝੁੰਮ ਪੈ,
ਲਗ ਜਜੇ ਸਮਾਧੀ ਫਿਰ ਸਰੂਰੋਂ
ਸੁਰਤਾਂ ਦੀ ਸੁਰਹੀ ਦੁਹਣਿਓ ! ੧੨



ਜੀਵਨ ਸੁਗਾਤ

ਇਕ ਜਜੋਤਸੀ ਨੇ ਪੁੱਛਿਆ, ਅਜ ਹੁੰਦਿਆਂ ਪ੍ਰਭਾਤ:
“ਕਿਸ ਗ੍ਰਹਿ ਦੀ ਖੋਜ ਕੀਤੀ ਤੂੰ ਹੋਵੇ ਅੱਜ ਰਾਤ?”
ਇਕ ਨੈਣ ਨੀਰ ਭਰਕੇ; ਇਕ ਅੱਖ ਹਸ ਮਟੱਕੇ
ਇਕ ਤਰਸ ਦੀ ਨਜ਼ਰ ਪਾ ਆਖੀ ਅਸਾਂ ਦੇ ਬਾਤ:-
“ਤਾਰੇ, ਹੇ ਜਜੋਤਸੀ ਤੈਂ ਗਿਣ ਗਿਣ ਲੰਘਾਈ ਰਾਤ,
“ਤਾਰੇ ਗਿਣੇਦਿਆਂ ਹੈ ਮੈਂ ਬੀ ਬਿਤਾਈ ਰਾਤ;
“ਦੜ ਵੱਟ ਬੈਠਿਆਂ ਤੂੰ, ਇਕ ਟੱਕ ਨੀਝ ਲਾਕੇ,
“ਗਿਣ ਗਿਣਕੇ ਉਂਗਲਾਂ ਤੇ ਲਿਖ ਲਿਖ ਸੁਕਾਈ ਦ੍ਰਾਤ।
“ਇਕ ਆਹ ਸਰਦ ਤੇਰੀ ਨਿਕਲੀਨ ਸੁਹਣਿਆਂ ਵੇ !
“ਅੱਥਰ ਨ ਇੱਕ ਤੇਰੇ ਨੈਣਾਂ ਤੋਂ ਹੋਈ ਪਾਤ।
“ਤੂੰ ਤੱਕਿਆ ਤ੍ਰਥੁਕ ਦੇ ਇਕ ਵੇਰ ਬੀ ਨਹੀਂ ਹੈ,
“ਤਾਰਿਆਂ ਨੇ ਦਰਦ ਪਾ ਕੇ ਤੈਂ ਤੇ ਨ ਪਾਈ ਝਾਤ।
“ਸਾਡੇ ਗਮਾਂ ਨੂੰ ਦੇਖੀਂ ਰੋ ਰੋ ਬਿਤੀ ਹੈ ਰੈਣ ਏ,
“ਘਾਵਾਂ ਅੰਦਰਲਿਆਂ ਨੇ ਰਿਸ ਰਿਸ ਬਿਤਾਈ ਰਾਤ।
“ਆਹਾਂ ਸਰਦ ਨੇ ਉਠ ਉਠ ਵੈਰਾਗਿਆ ਹਵਾ ਨੂੰ,
“ਠੰਢੇ ਇਹ ਸਾਹ ਭਰਦੀ ਹੋਈ ਅਜੇ ਨ ਸਾਂਤਿ।
“ਸ਼ਬਨਮ ਮੈਂ ਰੋਣ ਤਕ ਤਕ ਰੋਈ ਹੈ ਨਾਲ ਮੇਰੇ,
“ਭਿੰਨੀ ਪਈ ਸੁ ਸਾੜੀ ਸਾਵਣ ਵਸੇ ਦੀ ਭਾਂਤਿ।

“ਸਨ ਤਾਰਿਆਂ ਦੇ ਨੈਣਾਂ ਰਹੇ ਡਲਕ ਡਲਕ ਭਰਦੇ
 “ਤਕ ਤਕ ਕੇ ਬਿਰਹਾ ਸਾਡਾ ਚਾਨਣ ਦੀ ਪਾਂਦੇ ਝਾਤ।
 “ ‘ਮਤ ਆ ਜਏ ਓ ਸਾਡਾ ਜਾਨੀ ਕਿਸੇ ਪਲੇ ਛਿਨ’
 “ਰਸਤੇ ਕਰੋਂਦੇ ਰੋਸਨ ਤਾਰੇ ਰਹੇ ਨੇ ਰਾਤ।
 “ਸਜਣਾ ! ਅਸੀਂ ਰਹੇ ਹਾਂ, ਇਕ ਇੰਤਜ਼ਾਰ ਕਰਦੇ
 “ਵਿਚ ਕਦੇ ਆਹੇ ਜਾਰੀ ਹੋ ਸ਼ਾਂਤਿ ਤੇ ਅਸ਼ਾਂਤਿ।
 “ਕਦੀ ਤੁਬੂਕ-ਆਸ ਪੁੰਨੀ, ਕਦੇ ਕਰਕ ਕਾਲਜੇ ਦੀ,
 “ਇਉਂ ਇਸ਼ਕ ਦੇ ਫਰਿਸ਼ਤੇ ਤਕ ਤਕ ਕੇ ਲਾਏ ਘਾਤ।
 “ਕਦੇ ਰੋਂਦਿਆਂ ਹਸਾਵੇ, ਕਦੇ ਚੁੱਪ ਮਗਨ ਕਰਦਾ,
 “ਕਦੇ ਹਸਦਿਆਂ ਰੁਆਵੇ, ਕਦੇ ਪੁੱਛਦਾ ਨ ਬਾਤ।
 “ਹੈ ਖੁਰਾਕ ਦਿਲ ਦੀ ਮੇਰੇ ਬਨ ਦਰਦ ਇਹ ਗਈ ਹੈ
 “ਤੇ ਦਰਦ ਨੂੰ ਇਹ ਦਿਲ ਹੈ ਭਾਇਆ ਜਿਵੇਂ ਸੁਗਾਤ।”
 ਲੋਕੋ ! ਜੇ ਚਾਹ ਹੈ ਜੇ, ਕੁਛ ਦਰਦ ਖੀਦਣੇ ਦੀ
 ਝੋਲੀ ਭਰੀ ਪਈ ਜੇ ਲੁਟ ਲੈ ਲਓ ਏ ਦਾਤ !
 ਨਹੀਂ, ਵਾਂਝ ਜਜੋਤਸ਼ੀ ਦੇ ਖਪ ਖਪ ਕੇ ਵਿਚ ਹਿਸਾਬਾਂ
 ਇਸ ਦਰਦ ਦੀ ਕਣੀ ਤੋਂ ਖਾਲੀ ਚੜ੍ਹ ਪ੍ਰਭਾਤ।
 ਉਠ ਟੁਰ ਪਓਗੇ ਗਿਣਦੇ ਲੋਕਾਂ ਦੇ, ਅਪਨੇ, ਭਾਗ,
 ਬੇਦਾਗ ਇਸ਼ਕ ਛਾਪੋਂ, ਪਜਾਰਾਂ ਦੀ ਛੂਹ ਨ ਛਾਤ,
 ਬਿਨ ਚੁੱਥੇ ਓਸ ਰਸ ਦੇ ਜੋ ਗਮ ਮਹਬੂਬ ਅੰਦਰ
 ਦਾਤੇ ਲੁਕਾਕੇ ਧਰਿਆ, ਜੀਵਨ ਦੀ ਜੋ ਸੁਗਾਤ। ੧੩



ਕਹੇ ਇਹਨਾਂ ਦੇ ਨਾ ਪੀਵੀ !

ਜ ਪੀਂਦੇ ਨਾ, ਪਿਲਾਵਣ ਜੇ,
ਕਹੇ ਇਹਨਾਂ ਦੇ ਨਾ ਪੀਵੀ !
ਮਿਲੇ ਸਰਵਰ ਜਿ ਮਸਤਾਂ ਦਾ,
ਕਹੇ ਉਸ ਦੇ ਤੂੰ ਗੁਟ ਥੀਵੀ।
'ਸਿਆਣਪ-ਪੈਰ' ਜੋ ਟੁਰਦੇ,
ਓ 'ਮਨ-ਮਸਤੀ' ਦੇ ਖੰਭਾਂ ਨੂੰ
ਨ ਜਾਣਨ ਏ ਵਿਛੋੜਾ ਹਨ
ਇ ਲੈ ਉੱਡਣਗੇ ਦਿਨ ਦੀਵੀ।
'ਫਰਸ਼ ਆਪੇ' ਤੋਂ ਲੈ ਉੱਡਣ
'ਅਰਸ਼-ਪਰਦੇ' ਨੂੰ ਜਾ ਪਾੜਨ
ਦਿਖਾਵਣ ਹੁਸਨ ਦੀ ਝਾਕੀ
ਲੁਕੀ ਬੈਠੀ ਜੁ ਹੋ ਖੀਵੀ।
ਕਦਮ ਹੋਸ਼ਾਂ ਦੇ ਸੜ ਜਾਂਦੇ
ਜਦੋਂ ਛੁਹਦੇ ਨੀ ਪੜਦੇ ਨੂੰ
ਫਟੇ ਲੀਰਾਂ ਹੋ ਨੀਲਾ ਏ
ਜਦੋਂ ਮਸਤਾਂ ਦੀ ਛੁਹ ਛੀਵੀ।
ਜਦੋਂ ਦੀਦਾਰ ਹੁਸਨਾ ਦੇ
ਤਦੋਂ ਨਜ਼ਰਾਂ ਲਿਪਟ ਜਾਣਾ,

ਲਿਪਟ ਖਾਂਦੇ ਕਿਵੇਂ ਪਰਤਣ
 ਵਤਨ ਹੋਸ਼ਾਂ ਦੇ-ਥਾਂ ਨੀਵੀਂ।
 ਮੈਂ ਡਿੱਠੇ ਗਗਨ ਤੇ, ਸਹੀਓ !
 ਪਤੰਗੇ ਬਨ ਰਹੇ ਤਾਰੇ
 'ਨਜ਼ਾਰੇ-ਨੂਰ' ਦੇ ਦੁਆਲੇ
 ਸਦਕੜੇ, ਵਾਰਨੇ ਥੀਵੀ।
 'ਨਜ਼ਰ ਨਾਜ਼ਰ ਨਜ਼ਾਰੇ' ਦਾ
 ਮੁਨੱਜ਼ਰ ਹੈ ਅਜਬ ਸਹੀਓ !
 ਮੈਂ ਮੋਈ ਏਸ ਝਲਕੇ ਸਾਂ,
 ਝਲਕ ਏਸੇ ਤੋਂ ਮੁੜ ਜੀਵੀ।
 ਚੜ੍ਹਾ ਭੱਠੀ ਤੂੰ 'ਯਾਦਾਂ' ਦੀ
 ਇਸ਼ਕ ਦਾ ਰਸ ਚੁਆ ਇਸ ਤੋਂ
 ਲਬਾ ਲਬ ਜਾਮ ਭਰ ਭਰ ਪੀ
 ਜੁ ਏ ਮਸਤੀ ਨਜ਼ਰ ਢੀਵੀ।
 ਮੈਂ ਸੁਣਿਆ ਰਾਤ ਨੂੰ, ਸਹੀਓ !
 ਮੈਂ ਡਿੱਠਾ ਅੱਜ ਤੜਕੇ ਹੀ
 ਜੋ ਇਸ ਮਸਤੀ ਤੋਂ ਖਾਲੀ ਹੈ,
 ਉਨ੍ਹੇ ਨਹੀਂ 'ਹੋਸ਼-ਮਦ' ਪੀਵੀ। ੧੪



ਸੰਸਾਰ ਦਾ ਕੱਬਾਪਣ

ਬਣਾਇਆ ਤੀਰ ਸੀ ਸਿੱਧਾ
ਧਨੁਸ ਜਿਉਂ ਹੋ ਗਿਆ ਕੱਬਾ,
ਮਨੁੱਖ ਦੇ ਭਾਇ ਕੀ ਵਰਤੀ?
ਤੂੰ ਦੱਸ ਮੈਂ ਸੁਹਣਿਆ ਰੱਬਾ !
ਕੁਈ ਸ਼ੈਤਾਨ ਸਚਮੁਚ ਹੈ,
ਤੇ ਉਸ ਦਾ ਲਗ ਗਿਆ ਦਾਓ?
ਫਫੇ ਕੁੱਟਣ ਕੁਈ ਮਾਯਾ,
ਇਹ ਉਸ ਦਾ ਦਾਉ ਹੈ ਫੱਬਾ?
ਕਿ ਵਿੰਗਾ ਹੋ ਗਿਆ ਆਪੇ
ਬਿਨਾ ਕਾਰਣ ਬਿਨਾ ਕੀਤੇ
ਕਿਵੇਂ ਇਸ ਚੰਦ ਮੁਖੜੇ ਤੇ
ਸਿਆਹੀ ਪੈ ਗਿਆ ਧੱਬਾ?
ਕਿਸੇ ਦੇ ਨਾਲ ਵਰਤੋ ਸਾਫ਼,
ਸਿੱਧੇ ਤੀਰ ਹੋ ਵਰਤੋ,
ਉ ਟੇਢਾ ਹੋ ਕੇ ਵਰਤੇਗਾ,
ਤੇ ਹਰ ਗੱਲੇ ਰਹੂ ਕੱਬਾ।

ਜਿਦ੍ਹਾ ਦਿਲ ਫੋਲਕੇ ਦੇਖੋ,
 ਉਹ ਲੀਰਾਂ ਦੀ ਸਜਾਵਟ ਹੈ,
 ਉ ਲੀਰਾਂ ਨੂੰ ਫਬਾ ਸੀਤਾ
 ਜਿਵੇਂ ਕਸ਼ਮੀਰ ਦਾ ਗੱਬਾ।
 ਜੇ ਸਿੱਧਾ ਮਿਲ ਪਵੇ ਕੋਈ,
 ਤਾਂ ਅਕਲੋਂ ਸੁੰਨ ਹੁੰਦਾ ਹੈ,
 ਜੇ ਆਕਿਲ ਮਿਲ ਪਵੇ ਕੋਈ,
 ਉ ਵਿੰਗਾ ਹੈ ਤੇ ਹੈ ਕੱਬਾ।
 ਦਿਲਾ ! ਤਕ ਤਕ ਰਹੀਂ ਸਿੱਧਾ,
 ਫਿਕਰ ਕਰ ਆਪਣਾ ਸੁਹਣੇ !
 'ਹਲਬ-ਸੀਸ਼ਾ' ਸਦਾ ਹਥ ਰਖ,
 ਮਤਾਂ ਹੋ ਜਾਇੰ ਤੂੰ ਚਿੱਬਾ।
 ਨ ਖਾ ਡੋਬਾ, ਨ ਦਿਲਗੀਰੀ,
 ਰਹੋ ਸਿੱਧਾ ਤੇ ਚਲ ਸੇਧੇ,
 ਚਬਾ ਦਾਣੇ ਲੋਹੇ ਵਰਗੇ,
 ਰਹੋ ਕਹਿੰਦਾ- 'ਸ਼ੁਕਰ ਰੱਬਾ !' ੧੫

ਛੁਹ

ਇਸ ਜਿੰਦ ਹੋਈ ਜਿੰਦਹੀਨ ਨੂੰ
ਹੁਣ ਛੁਹ ਲਾ 'ਜਿੰਦੜੀ ਪਾਣ',
ਕੁਈ ਬਿਜਲੀ ਹੋਕੇ ਆ ਛੁਹੀ
ਕੁਈ ਛੇੜੀ ਥਰਰ ਥਰਾਣ।
ਕੁਈ ਤਾਰਾ ਬਲਦਾ ਉੱਡਦਾ
ਹੋ ਉਤਰੀ ਛੇਤੀ ਹੇਠ,
ਲਸ ਨੀਲੀ ਨੀਲੀ ਥਰਕਵੀ
ਛੁਹ ਦੇਕੇ ਭਰ ਦੇ ਤ੍ਰਾਣ !
ਕੁਈ ਤੇਜ ਅਲਾਬਾ ਆਪਣਾ
ਲੈ ਸੂਰਜ ਵਾਂਙੂ ਆਉ।
ਤੇ ਕਿਰਨ-ਤੀਰ ਘੱਲ ਪੋੜਵੇਂ
ਖਿਚ ਅਪਣਾ ਤੀਰ ਕਮਾਣ।
ਯਾ ਮਿਕਨਾਤੀਸੀ ਛੁਹ ਕੁਈ
ਅਵੇ ਤੂੰ ਚੁੰਬਕ ਦੇ ਮੇਰੁ !
ਹੁਣ ਥਰਰ ਕਰੋਂਦੀ ਲਾਇਕੇ,
ਇਹ ਜੀਉਂਦੇ ਕਰਦੇਹ ਪ੍ਰਾਣ।
ਹਾਂ ਪਾਰਸ-ਨੁਹਕਰ ਨਾਲ ਹੁਣ,
ਕੁਈ ਪੱਕਾ ਕਰੀ ਵਟਾਉ,
ਜਿੰਦ ਨ ਹੁਇ ਜਿੰਦਹੀਨ ਮੁੜ,
ਪਵੇ ਨ ਕੋਈ ਕਾਣ। ੧੬



ਇਕ ਸੂਰਤਾ

ਜੁ ਤਾਰ ਕਲਗੀ ਦੀ ਹਿਲ ਰਹੀ ਹੈ,
ਉ ਤਰਬ ਦਿਲ ਦੀ ਕੰਬਾ ਰਹੀ ਹੈ,
ਜੁ ਤਾਰ ਓ ਧੁਨਿ ਵਜਾ ਰਹੀ ਹੈ
ਸੁ ਤਰਬ ਮੇਰੀ ਛਿੜਾ ਰਹੀ ਹੈ।
ਨ ਕਾਰ ਕੋਈ, ਨ ਜ਼ੋਰ ਕੋਈ,
ਹਿਸਾਬ ਕੋਈ ਨ ਗਿਣਨ ਗਿਣਤੀ,
ਸੁਰ ਹੋ ਰਿਹਾ ਏ ਤਰਬ ਆਪੇ
ਜੁ ਆ ਰਿਹਾ ਹੈ ਸੁਣਾ ਰਹੀ ਹੈ।
ਜਿ ਨੂਰ ਅਰਸ਼ੀ ਨੇ ਗਿਣੇ 'ਤੇਰਾਂ'
ਤੇ 'ਤੇਰਾਂ' 'ਤੇਰਾਂ' ਦੀ ਧੁਨਿ ਲਗੀ ਹੈ,
'ਮੇਰਾਂ' 'ਮੇਰਾਂ' ਦੀ ਧੁਨਿ ਅਰਸ਼ ਤੋਂ
ਧਾਈ ਮਿਲਨੇ ਨੂੰ ਆ ਰਹੀ ਹੈ।
ਦਿਹ ਛੱਡ ਸਾਕੀ ਨ ਭਰ ਪਿਆਲੇ,
ਮੂੰਹ ਨੂੰ ਲਾ ਦੇ ਸੁਰਾਹੀ ਸਾਰੀ,
ਕਿ ਤਾਰ ਬੱਝੀ ਨ ਹੋਇ ਢਿੱਲੀ
ਜੁ ਐਸ ਵੇਲੇ ਕਸਾ ਰਹੀ ਹੈ।
ਪੁਚਾ ਦੇ ਬੁਲਬੁਲ-ਦੁਆ ਏ ਸਾਡੀ
ਤੂੰ ਬਾਗ ਦੁਨੀਆਂ ਦੇ ਬਾਗਬਾਂ ਨੂੰ
ਮਰਜ਼ੀ ਸਾਡੀ ਉਹ ਸੁਰ ਵਜਾਵੇ
ਰਜਾ ਤੁਸਾਡੀ ਜੁ ਗਾ ਰਹੀ ਹੈ। ੧੭



ਹਾਜ਼ਰ ਤੇ ਹਜ਼ੂਰੀ

ਸ਼ਾਮਾਂ ਤੇ ਹਨੇਰਾ ਅਤੇ ਤਾਰਿਆਂ ਦੀ ਲੋ,
ਕਿਨਾਰਿਆਂ ਤੇ ਦੀਵਿਆਂ ਦੀ ਟਿਮਟਿਮ ਪਈ ਹੋ :
ਕੂਲੇ ਕੂਲੇ ਪਾਣੀਆਂ ਤੇ ਤਿਲਕੇ ਮੇਰੀ ਨਾਉ,
ਕੂਲੇ ਨਾਉ ਗੁਦੇਲਿਆਂ ਤੇ ਲੱਗਾ ਮੇਰਾ ਢੋ।
ਕੂਲੀ ਇਕ ਪੁਕਾਰ ਮੇਰੀ ਜਿੰਦ ਤੋਂ ਉਠੀ:
“ਹਜ਼ੂਰੀ ਦਾਨ ਹੋ, ਮੈਂ ਹਜ਼ੂਰੀ ਦਾਨ ਹੋ” !
ਕੂਲੀ ਇਕ ਅਵਾਜ਼ ਮੇਰੇ ਕੰਨ ਆ ਪਈ:-
“ਹਾਜ਼ਰ ਰਹੋ, ਹਰਦਮ ਹਾਜ਼ਰ ਰਹੋ”।
ਮਿਠੀ ਓਸ ‘ਵਾਜ਼ ਦਾ ਮੈਂ ਪੱਲਾ ਫੜ ਲਿਆ,
ਪੁੱਛਾਂ:- “ਗੁਣ ਹੀਨ ਕਿੰਵ ਹਾਜ਼ਰ ਰਹੋ ?
“ਮੈਂ ਤਾਂ ਅੱਜ ਤਾਈਂ ਸੀਗਾ ਏਹੋ ਦੇਖਿਆ:
“ਹਜ਼ੂਰੀ ਜਦੋਂ ਆਵੇ ਜਿੰਦ ਹਾਜ਼ਰ ਤਦੋਂ।
“ਹਾਜ਼ਰ ਰਹਾਵੇ ਓ ਹਜ਼ੂਰੀ ਜਦੋਂ ਆਵੇ,
“ਹੋਵਾਂ ਸੁੱਤਾ ਜਾਗਦਾ ਚਹਿ ਬੈਠਾ ਯਾ ਖਲੋ,
“ਕੁੱਛੜ ਹੋਵਾਂ ਗਾਫ਼ਲੀ ਦੀ ਗੋਦੀ ਭੁੱਲ ਵਿਚ
“ਹਜ਼ੂਰੀ ਕਰੇ ਹਾਜ਼ਰ ਫੜ ਮਾਨੋਂ ਗਰਦਨੋਂ।

“ਪਹਿਲੇ ਆ ਹਜ਼ੂਰੀ ਨੇ ਦਿਵਾਈ ਹਾਜ਼ਰੀ
 “ਮੇਰੇ ਪਾਸ ਹਾਜ਼ਰੀ ਨ ਸੀ, ਹੈ, ਨਾ ਹੋ।
 “ਨਿਤਾਣਿਆਂ ਨੂੰ ਤਾਣ ਏ ਹਜ਼ੂਰੀ ਪਾਂਵਦੀ
 “ਹਜ਼ੂਰੀ ਅਸਾਂ ਦਾਨ ਹੋ, ਹਜ਼ੂਰੀ ਦਾਨ ਹੋ।”
 ਵਾਜ ਲੜ ਛੁਡਾਵੇ ਆਖੇ: “ਹਾਜ਼ਰ ਰਹੋ”;
 ਮੇਰੀ ਏਹੋ ਕੂਕ ਕਿ “ਹਜ਼ੂਰੀ ਦਾਨ ਹੋ”।
 ਵਾਜ ਕਹੇ: “ਤੂੰ ਛੱਡ ਮੈਨੂੰ, ਹਾਜ਼ਰ ਰਹੋ।”
 ਮੈਥੋਂ ਲੜ ਨ ਛੁੱਟੇ ਕਿ ਹਜ਼ੂਰੀ ਦਾਨ ਹੋ”।
 ਆਖਾਂ: “ਫੜੀ ਰੱਖੀ ਤੇ ਹਜ਼ੂਰੀ ਦਾਨ ਦੇ
 “ਹਜ਼ੂਰੀ ਦਿਓ ਦਾਤ, ਤੇ ਹਜ਼ੂਰੀ ਦਾਨ ਹੋ।
 ਆਵਾਜ਼ ਕੰਨੀ ਗੂੰਜਦੀ ਹੈ: “ਹਾਜ਼ਰ ਰਹੋ”।
 ਜਿੰਦ ਹੈ ਕੁਕੇਂਦੀ ਕਿ “ਹਜ਼ੂਰੀ ਦਾਨ ਹੋ”!੧੮



ਲਾਮਕਾਂ ਦੇ ਅੰਬਰ

ਤੈਨੂੰ ਮਕਾਂ ਨ ਮਿਲਦਾ ਬਣ ਤੂੰ ਮਕੀਂ ਨ ਜਾਵੇਂ,
'ਪੰਛੀ ਨਿਵਾਸ' ਤੇਰਾ ਹਰ ਸ਼ਬ ਨਵੀਂ ਹੋ ਥਾਵੇਂ।

ਖਿਲਰੇ ਤੂੰ ਖੰਭ ਰੱਖੇ ਪੰਛੀ ਉਡਾਰ ਵਾਂਝੂ,
ਅੰਬਰ ਉਹ ਲਾਮਕਾਂ ਦੇ ਉਡ ਤਾਰੀਆਂ ਲਗਾਵੇਂ।

ਸੁਹਣੇ ਦਰਾਂ ਤੋਂ ਜੇਕਰ ਸੈਨਤ ਮਿਲੇ ਟਿਕਣ ਦੀ;-
ਰੰਗ ਮਹਲ ਜਾਤ ਵਾਲੇ ਕਾਯਮ ਮਕਾਨ ਪਾਵੇਂ।

ਜਿਥੋਂ ਤੂੰ ਲੰਘ ਰਿਹਾ ਹੈਂ ਵਾਦੀ ਹੈ ਏ ਫਨਾ ਦੀ
ਐਪਰ ਫਨਾ ਦੇ ਵਿਚੋਂ ਰਸਤਾ ਬਕਾ ਨੂੰ ਜਾਵੇ।

ਮੁਯਦਾ ਨਸੀਮ ਲਜਾਈ, ਨਗਮਾ ਸਬਾ ਸੁਨਾਵੇ:-
ਹਰ ਰੰਗ ਭਰੀ ਖੁਸ਼ੀ ਹੈ, ਹਰ ਛਿਨ ਜਿ ਰੀਤ ਗਾਵੇਂ।

ਹਰ ਥਾਂ ਭਰੀ ਸੁਰਾਹੀ, ਹਰ ਹਾਲ ਹੈ ਪਿਆਲਾ,
ਜਾਗੇ ਲਬਾਂ ਨੂੰ ਸਾਕੀ ਭਰ ਜਾਮ ਹੈ ਪਿਲਾਵੇ।

ਹਸ ਹਸ ਕੇ ਗੁਲ ਤੈ ਰਸਤੇ ਪਜਾ ਪੰਖੜੀ ਵਿਛਾਵੇ,
ਕੰਡੇ ਸੰਭਾਲ ਰਖੇ ਤੈਨੂੰ ਨ ਚੋਭ ਆਵੇ।

ਪੈਵੰਦ ਨਾਲ ਭਰੀਆਂ ਡਾਲਾਂ ਨੁਛਾਹ ਹੋਵਣ,
ਬੁਲਬੁਲ ਹਜ਼ਾਰ ਬੈਠੀ ਤੈਨੂੰ ਹੀ ਗਾ ਸੁਣਾਵੇ।

ਰਸ ਦੀ ਫੁਹਾਰ ਪੈਦੀ, ਪੀਘਾਂ ਦੇ ਰੰਗ ਲਹਿਰਨ,
ਮ੍ਰਿਗ ਆ ਖੁਤਨ ਤੋਂ ਦ੍ਵਾਰੇ ਤੇਰੇ ਮੁਸ਼ਕ ਮਚਾਵੇ।

ਵਾਹਵਾ ਫਨਾ ਬਕਾ ਹੈ, ਵਾਹਵਾ ਬਕਾ ਫਨਾ ਹੈ
ਖਿੜਿਆ ਚਮਨ ਇਲਾਹੀ, ਖੇੜਾ ਪਿਆ ਲੁਟਾਵੇ। ੧੯

ਇਸ ਕਵਿਤਾ ਵਿਚ ਅਰਬੀ ਫਾਰਸੀ ਦੇ ਲਫਜ਼ ਬਹੁਤ ਹਨ, ਉਨ੍ਹਾਂ ਦੇ ਅਰਥ ਇਸ ਪ੍ਰਕਾਰ ਹਨ:-

ਲਾ-ਮਕਾਂ = ਜਿਸਦਾ ਕੋਈ ਇਕ ਟਿਕਾਣਾ ਨਹੀਂ, ਭਾਵ ਸਰਵ ਵੱਯਾਪੀ
ਅਕਾਲ ਪੁਰਖ। ਮਕਾਂ = ਮਕਾਨ, ਟਿਕਾਣਾ, ਵਸੋਬਾ।
ਮਕੀਂ = ਵਾਸੀ, ਮਕਾਨ ਵਾਲਾ। ਸਬ = ਰਾਤ। ਅੰਬਰ = ਅਕਾਸ਼।
ਜਾਤ = ਸਾਹਿਬ, ਮਾਲਕ ਭਾਵ ਬਿਰ ਘਰ। ਵਾਦੀ = ਵਸੋਂ।
ਫਨਾ = ਨਾਸ਼ਮਾਨ। ਬਕਾ = ਬਾਕੀ ਰਹਿਣ ਵਾਲਾ, ਅਵਿਨਾਸੀ।
ਮੁਯਦਾ = ਖੁਸ਼ਖਬਰੀ। ਨਸੀਮ = ਸਮੀਰ, ਠੰਢੀ ਤੇ ਸੁਗੰਧਤ ਪਉਣ।
ਨਗਮਾ = ਖੁਸ਼ੀ ਦਾ ਗੀਤ। ਸਬਾ = ਅੰਮ੍ਰਿਤ ਵੇਲੇ ਪੂਰੇ ਦੀ ਸੀਤਲ ਪੌਣ।
ਲਬਾਂ = ਬੁੱਲ੍ਹਾਂ। ਸਾਕੀ = ਸ਼ਰਾਬ ਪਿਆਉਣ ਵਾਲਾ। ਭਾਵ ਆਤਮ ਰਸਾਂ
ਵਿਚ ਸਰਸਾਰ ਕਰਨ ਵਾਲਾ, ਗੁਰੂ, ਗੁਰਮੁਖ। ਜਾਮ = ਪਿਆਲਾ।
ਗੁਲ = ਫੁੱਲ। ਪੇਵੰਦ = ਜੋੜ, ਪਿਉਂਦ। ਭਾਵ ਪੇਉਂਦੀ ਫਲਾਂ ਨਾਲ।
ਨੁਛਾਰ = ਕੁਰਬਾਨ, ਸਦਕੇ। ਹਜ਼ਾਰ ਦਾਸਤਾਂ = ਬੁਲਬੁਲ। ਖੁਤਨ = ਚੀਨ
ਦੀ ਹੱਦ ਦਾ ਇਕ ਸ਼ਹਿਰ, ਜਿਥੋਂ ਕਸਤੂਰੀ ਆਉਂਦੀ ਹੈ। ਮੁਸ਼ਕ = ਕਸਤੂਰੀ।
ਫਨਾ ਬਕਾ ਹੈ = ਭਾਵ ਨਾਸ਼ਮਾਨ ਸੰਸਾਰ ਵਿਚ ਹੀ ਅਟੱਲ ਪਦਵੀ ਪ੍ਰਾਪਤ ਹੋ
ਸਕਦੀ ਹੈ ਜੇ ਨਾਮ ਦਾ ਜਾਮ ਪੀਵੇ। ਬਕਾ ਫਨਾ ਹੈ = ਭਾਵ ਸੰਸਾਰ ਨੂੰ ਜੋ ਅਸੀਂ
ਸੱਚਾ ਮੰਨਕੇ ਅਟੱਲ ਸਮਝ ਲੈਂਦੇ ਹਾਂ, ਇਹ ਅਟੱਲ ਨਹੀਂ, ਇਹ ਨਾਸ਼ਮਾਨ ਹੈ।
ਚਮਨ = ਬਾਗ। ਇਲਾਹੀ = ਦੈਵਾਂ, ਅਰਸੀ।

ਦਿਲਦਾਰ ਰੁਖ

ਧੂਹ ਕਲੇਜਾ ਲੈ ਗਿਆ

ਪਹਿਲੇ ਹੀ ਝਲਕੇ ਯਾਰ-ਰੁਖ,
ਬੇਤਿਆਰੀ ਵਿੱਚ ਸਹੀਓ !

ਕਰ ਗਿਆ ਉਹ ਵਾਰ ਰੁਖ।
ਦਿਲ ਨ ਅਪਣੇ ਪਾਸ ਹੈ

ਜਿਸ ਮੱਤ ਸੁਣਕੇ ਮੰਨਣੀ,
ਹੁਣ ਨਸੀਹਤ ਵਲ ਤੁਸਾਂ ਦੇ

ਕਿੰਞ ਕਰਾਂ ਮੈਂ ਪਯਾਰ-ਰੁਖ?
ਦਿਲ ਜੁ ਸੀ ਜ਼ਖਮੀ ਹੁਯਾ
ਉਹ ਤਾਂ ਹੁਣ ਹੈਵੇ ਪਾਸ ਯਾਰ,
ਕੀ ਕਰੇਗਾ ਵੈਦ ਦਾ ਹੁਣ

ਆਣ ਕੇ ਹੁਸ਼ਿਆਰ ਰੁਖ।
ਵਾਪਸ ਲਿਆਵਣ ਦਿਲ ਮੇਰਾ
ਗਈਓ ਤੁਸੀਂ ਜੇ ਪਾਸ ਯਾਰ,
ਖੱਸ ਲਏਗਾ ਦਿਲ ਤੁਸਾਂ ਦਾ

• ਓਸ ਦਾ ਠਗਹਾਰ ਰੁਖ।
'ਚੁੰਬਕ-ਗ੍ਰਸੀ' ਨੂੰ, ਸੁਣ ਸਖੀ !
ਜੇ ਜੇ ਛੁਡਾਵਣ ਲੱਗਸੀ,
ਆਪ ਗ੍ਰਸਿਆ ਜਾਵਸੀ,
ਐਸਾ ਹੈ ਉਹ ਖਿਚਦਾਰ ਰੁਖ।

ਵੱਸ ਜਿਹਦੇ ਮਨ ਜਾ ਪਿਆ
 ਤਨ ਪਾਸ ਉਸ ਦੇ ਲੈ ਚਲੇ,
 ਕਰ ਦਿਓ ਹੁਣ ਨਜ਼ਰ ਸਾਰੀ,
 ਨਜ਼ਰ ਉਸ ਦੀਦਾਰ-ਰੁਖ।
 ਚੀਰਦੀ ਪਰਬਤ ਤੁਰੀ,
 ਰੁਕਦੀ ਨਦੀ ਨਹੀਂ ਰੋਕਿਆਂ,
 ਧੀਰਸਾਂ ਓਦੋਂ ਹੀ ਜਦ
 ਜਾ ਦੇਖਸਾਂ ਦਿਲਦਾਰ-ਰੁਖ। ੨੦

ॐ

ਦਿਲ-ਤੁਲਨਾ ਦੀ ਰੀਣਕ ਅੰਸ਼

ਨ ਸੋਭਾ ਰੂਪ ਦੀ ਤੇਰੇ
ਨ ਆਭਾ ਰੰਗ ਦੀ ਪਾਈ,
ਨ ਗੁਣ ਗਾਇਨ ਦਾ ਪਾਇਆ ਤੂੰ
ਸ਼ਿਲਪ ਦੀ ਕਾਰ ਨਾ ਆਈ;
ਨ ਵਿਦਯਾ ਉਚ ਮਿਲੀ ਤੈਨੂੰ,
ਨ ਵਿਗਿਆਨਾਂ ਸਿਖੇ ਹਨ ਤੂੰ,
ਘੜਨ ਮੂਰਤਿ ਨ ਤੂੰ ਜਾਣੇ,
ਕਥਨ ਵਿਖਿਆਨ ਨਾ ਕਾਈ।
ਇਕੋ ਇਕ ਲੱਲ ਪ੍ਰੀਤਮ ਨੂੰ
ਕਿ ਵਾਜ਼ਾਂ ਮਾਰਨੇ ਦੀ ਜੋ,
ਨਿਆਣੇ ਬਾਲ ਦੇ ਵਾਂਝੂ
ਤੇਰੇ ਹਿੱਸੇ ਕਿਤੋਂ ਆਈ।
ਇਕੋ ਹੈ ਦਾਤ ਹੋਰੋਂ ਇਕ
ਕਿ ਦਿਲ ਕੂਲਾ ਤੂੰ ਪਾਇਆ ਹੈ
ਇਹ ਕਮਜ਼ੋਰੀ ਜਗਤ ਅੰਦਰ
ਲਗੇ ਪੈ ਤੈਨੂੰ ਸੁਖਦਾਈ।
'ਦਿਲੀ-ਤੁਲਨਾ' ਦੀ ਰੀਣਕ-ਅੰਸ਼
ਆਈ ਹੈ ਹਿੱਸੇ ਤੇਰੇ,

ਤੂੰ ਕਰ ਸੁਕਰਾਨਾ ਦਾਤੇ ਦਾ
 ਜਿਨ੍ਹੇ ਇਹ ਦਾਤ ਹੈ ਲਾਈ।
 ਜੋ ਤੈਨੂੰ ਹੈ ਲਗੇ ਪਜਾਰੀ,
 ਜੋ ਸੀਂਦੀ ਮਿਲ ਰਹੀ ਤੈਨੂੰ,
 ਜਗਤ ਵਿਚ ਜਿਸ ਦੀ ਕੀਮਤ ਨਾਂ,
 ਕਦੇ ਚੋਰੀ ਜੋ ਨਾ ਜਾਈ।
 ਨ ਤਕ ਤੂੰ ਗੁਣੀ ਅਮੀਰਾਂ ਨੂੰ,
 ਨ ਤਕ ਵਿਦਯਾ ਭੰਡਾਰਾਂ ਨੂੰ,
 ਤੂੰ ਤਕ ਦਾਤੇ ਦੇ ਵਲ ਜਿਸ ਨੇ
 ਏ ਦਾਤ ਆਪੇ ਹੀ ਹੈ ਪਾਈ। ੨੧

ॐ

ਹੱਜ*

ਤੈਂ ਬਾਝੋਂ ਮੈਂ ਪਜਾਰਿਆ ! ਜੀਵਣ ਦਾ ਨਹੀਂ ਹੱਜ।
ਨਾ ਹਜ ਪਹਿਨਣ ਖਾਣ ਦਾ, ਪੀਵਣ ਦਾ ਨਹੀਂ ਹੱਜ।
ਘਰ ਘਰ ਦੁਬਿਧਾ ਪੈ ਰਹੀ, ਦੇਸ਼ ਦੇਸ਼ ਵਿਚ ਜੰਗ,
ਕੌਮ ਕੌਮ ਵਿਚ ਬੇ-ਸੁਰੀ 'ਬੀਵਣ' ਦਾ ਕੀਹ ਹੱਜ?
ਫਰਦ ਫਰਦ ਹਨ ਲੜ ਰਹੇ, ਜੀ ਜੀ ਵਿੱਚ ਦਗਾ,
ਵੱਸਣ ਇਹਨਾਂ ਵਿਚ ਹੈ ਬਿਨ ਹਜ, ਹਾਂ, ਬੇ ਹੱਜ।
ਜੇ ਤੂੰ ਪ੍ਰੀਤਮ ਆਪਣੇ ! ਸਦਾ ਵੱਸੋਂ ਮੈਂ ਨਾਲ,
ਬੇ-ਹੱਜੀ ਵਿਚ ਪਜਾਰਿਆ ! ਅਪਣਾ ਲਾ ਦੇ ਹੱਜ।
ਤੇਰੇ ਹੱਜ ਵਿਚ ਰੱਤਿਆਂ ਵੰਡਦਿਆਂ ਤੇਰਾ ਹੱਜ,
ਬੇ-ਲੁਤਫੀ ਇਸ ਜਗਤ ਦੀ ਬਹੁ ਨ ਕਰੇ ਬਿਹੱਜ !
ਰੰਗ ਰਤੜੇ ਤੈਂ ਪਜਾਰ ਦੇ ਸੂਰਜ ਬੱਦਲ ਵਾਂਗ
ਦੇਣ ਦੇਣ ਵਿਚ ਸਮਝੀਏ: ਇਹ ਹੈ ਅਸਲੀ ਹੱਜ।
ਭਲਾ ਜਿ ਇਸ ਇਨਸਾਨ ਨੂੰ ਇਨਸਾਨਿਯਤ ਜਏ ਆਇ,
ਜੀਵਨ ਇਸ ਰਸ ਭਰੇ ਹੈ ਖੁਦ ਨਾ ਕਰੇ ਬਿਹੱਜ। ੨੨

* ਹਜ਼ (ਹੇ ਜੋਏ) ਪਦ ਅਰਬੀ ਦਾ ਹੈ। ਅਰਥ ਹਨ ਨਸੀਬ, ਲਾਭ ਆਦਿ,
ਪਰ ਫਾਰਸੀ ਵਿਚ ਅਕਸਰ ਖੁਸ਼ੀ, ਮਜ਼ਾ, ਸੁਆਦ ਆਦਿ ਅਰਥਾਂ ਵਿਚ
ਵਰਤੀਦਾ ਹੈ। ਪੰਜਾਬੀ ਵਿਚ ਇਹੋ ਪਦ 'ਹੱਜ' ਕਰਕੇ ਵਰਤੀਦਾ ਹੈ; ਜਿਵੇਂ
ਕਹੀਦਾ ਹੈ, ਹੁਣ ਮੇਲੇ ਮੁਸਾਹਬੇ ਜਾਣ ਦਾ ਕੋਈ 'ਹੱਜ' ਨਹੀਂ ਰਹਿ ਗਿਆ।
ਇਸ ਕਵਿਤਾ ਵਿਚ ਬੀ ਏਹੋ ਅਰਥ ਵਰਤੇ ਗਏ ਹਨ।



ਹਿਜਰ ਵਿਚ ਰੋਣਾ

ਬੋਲਿਆ ਹੀ ਸੁਖਾਵੇ ਨ ਤਾਂ ਬੋਲਿਆਂ ਕੀ ਆਇ ਹਜ਼*?
ਬੋਲਣਾ ਪਰ ਫਰਜ਼ ਹੈ, ਆਏ ਚਹੇ ਨ ਆਇ ਹਜ਼।
ਹੁਕਮ ਜੇਕਰ ਕਰੇ ਸੁਹਣਾ: 'ਓਲ੍ਹੇ ਹਜ਼ੂਰੀ ਤੋਂ ਰਹੇ'
ਬਿਨ ਰੋਣ ਦੇ ਕਿਸੇ ਗੱਲ ਦਾ ਦੱਸੀਓ ਕੀ ਆਇ ਹਜ਼।
ਲੋਕ ਕਮਲੇ 'ਰੋਂਦਿਆਂ ਤਕ'; ਹੁੱਜਤਾਂ ਕੇਈ ਪੜ੍ਹਨ
ਸੂਲ ਪੁੜੀਏ ਨਾ ਜਿਨ੍ਹਾਂ ਨੂੰ ਰੋਣ ਦਾ ਕੀ ਪਾਇ ਹਜ਼।
ਤਖਤ ਦਾ ਜੋ 'ਸ਼ਾਦ ਮਾਣੇ', ਓ ਸ਼ਾਦ ਸੂਲੀ ਕਿੰਵ ਲਹੇ?
ਮਨਸੂਰ ਨੂੰ ਚਲ ਪੁੱਛੀਏ, ਸੂਲੀ ਚੜ੍ਹਿਆਂ ਕੀ ਆਇ ਹਜ਼।
ਯਾ ਪੁੱਛੀਏ ਜਾ ਮਨੀ ਸਿੰਘੇ, ਬੰਦਾਂ ਟੁਕਾਣੇ ਦਾ ਮਜ਼ਾ,
ਸਿੰਘ ਤਾਰੂ ਪੁੱਛੀਏ, ਖੋਪਰ ਛਿਲੇ ਕੀ ਆਇ ਹਜ਼?
ਨਾਂ ਸੁਣੇਂ ਯਾ ਸੁਣ ਲਏ ਓ, 'ਅਰਜ਼ਾਂ ਗੁਜ਼ਾਰੀ' ਫਰਜ਼ ਹੈ
ਹਿਜਰ ਵਿਚ ਦੁਖ ਰੋਵਣਾ ਉਹ ਰੋਵਣਾ ਹੈ ਲਾਇ ਹਜ਼। ੨੩

* ਅਰਬੀ ਦੇ ਪਦ 'ਹਜ਼' ਦੇ ਇਥੇ ਬਹੁਤ ਕਰਕੇ ਸੁਆਦ ਕਦਰ, ਨਸੀਬ, ਲਾਭ, ਖੁਸ਼ੀ, ਆਦਿ ਅਰਥ ਵਰਤੇ ਗਏ ਹਨ।

‘ਸੁਹਜ’ ਤੇ ‘ਰੂਹ’

‘ਸੁਹਜ ਸਾਗਰ’ ਦੀ ਬੂੰਦ ‘ਰੂਹ’ ਹੈ

‘ਸੁਹਜ’ ਆਪ ਹੈ ‘ਸੁਹਜ’ ਪਿਆਰੀ;

‘ਪਾਲ ਕੋਝ’ ਦੀ ਏਸ ਉਦਾਲੇ

‘ਕੋਝੇ ਖਜਾਲਾਂ’ ਆਣ ਉਸਾਰੀ।

‘ਕੋਝ-ਕੈਦ’ ਵਿਚ ਪੈ ਚਹੇ ਜਾਵੇ

‘ਸੁਹਜ’ ਸੁਣੇ ਤੇ ਫਟਕ ਉਠੇ ਆ,

ਰੂਹ ਕੋਝੀ ਕੋਈ ਨਹੀਂ ਸਖੀਏ !

ਪੈ ਜਾਂਦੀ ਏ ‘ਕੋਝ-ਪਿਟਾਰੀ’।

ਕੰਨੀ ਪਵੇ ‘ਸੁਹਜ ਦੀ ਬੋਲੀ’

‘ਸੁਹਜ ਖਜਾਲ’ ਦੀ ਮਿਲੇ ਉਡਾਰੀ,

ਬੋਲ ਪਵੇ ਫਿਰ ਸੁਹਜ ਦੀ ਬੋਲੀ,

ਸੁਹਜ-ਗਗਨ ਦੀ ਤਰ ਪਏ ਤਾਰੀ।

ਸੁਹਜ-ਮੀਂਹ ਉਤਰੇ ਫਿਰ ਇਸ ਤੋਂ

ਚਮਨ ਸੁਹਜ ਦੇ ਖਿੜ ਖਿੜ ਪੈਣ,

ਮੁਸ਼ਕ ਉਠੇ ਤੇ ਝੁੰਮ ਉਠੇ ਸਭ

ਜੋ ਫਸ ਰਹੀ ਏ ਕੋਝ ਪਿਟਾਰੀ। ੨੪



ਹੁਕਮ ਦੀ ਕਾਰ

ਪ੍ਰਸ਼ਨ—

ਸਾਗਰ, ਬਈ ਤੂੰ ਸੁਹਣਾ ਸਾਗਰ !
ਤੈ ਰੂਪ ਤੇ ਰੰਗ ਸੁਹਾਵੇ,
ਪਉਣ ਚਲੇ ਗਲ ਲੱਗ ਜੋ ਤੇਰੇ
ਆ ਸਭ ਨੂੰ ਜੱਫੀਆਂ ਪਾਵੇ,
ਭੁੰਘ ਤੁਸਾਡਾ ਅਕਲ ਦੇਵਦਾ,
ਹਾਂ, ਹੋਣ ਗੰਭੀਰ ਸਿਖਾਵੇ
ਤਾਰੂ ਸ਼ਕਤੀ ਦਾ ਤੂੰ ਮਾਲਕ
ਤੂੰ ਬੇੜੇ ਪਾਰ ਲੰਘਾਵੇਂ।

ਸਾਗਰ ਦਾ ਉਤਰ:—

ਮੈਂ ਵਿਚ ਅਪਣਾ ਗੁਣ ਨਹੀਂ ਕੋਈ
ਮੈਂ ਕਰਾਂ ਜੁ ਹੁਕਮ ਕਰਾਵੇ,
ਹੁਕਮ ਕਰੇ ਬੱਦਲ ਬਣ ਜਾਵਾਂ
ਇਹ ਦੁਨੀਆਂ ਤਾਂ ਵਰੁਸਾਵੇ;
ਹੁਕਮ ਕਰੇ ਨਦੀਆਂ ਬਣ ਵਹਿ ਵਹਿ
ਹਾਂ, ਮੁੜ ਸਾਗਰ ਬਣ ਜਾਵੇ।
ਭਾਰੇ ਡੋਬਾਂ, ਹੌਲੇ ਤਾਰਾਂ,
ਗੁਣ ਜੋ ਮੈਂ ਵਿਚ ਪਾਵੇ।
ਹੁਕਮ ਨਾਲ ਕਰ ਜੋੜ ਲਏ ਜੋ
ਚੜ੍ਹਨ ਉਸ ਰੰਗ ਸੁਹਾਵੇ। ੨੫



ਲਿਖਾਰੀ ਨੂੰ

ਸੁਣ ਤੂੰ ਲਿੱਖਣ ਹਾਰਿਆ ! ਐਸਾ ਕੁਝ ਨਾ ਲਿੱਖ,
 ਜਿਸ ਨੂੰ ਪੜ੍ਹਨੇ ਤੇ ਜਗਤਿ ਵਧੇ ਪਾਪ ਅਰ ਦੁੱਖ।
 ਲਿੱਖਣ ਚਾਉ ਜਿ ਉਮਰਿਆ ਅਪਣੇ ਅੰਦਰ ਵੇਖ,
 ਹੈ ਉਥੇ ਸੰਦੇਸ਼ ਜੋ ਮੋਟੇ ਮਨ ਬੀ ਧੁੱਖ?
 ਜਿਸਨੂੰ ਪੜ੍ਹਕੇ ਪੜ੍ਹਨਹਾਰ ਪੜ੍ਹਨ ਪਹਿਲਿਓਂ ਹਾਲ
 ਨਾਲੋਂ ਉੱਚਾ ਹੋ ਜਏ ਸੁਖ ਵਿਚ, ਭਾਵੇਂ ਚੁੱਖ।
 ਦ੍ਰਵ ਜਾਵੇ, ਚਹਿ ਅਕਲ ਵਿਚ ਕੁੱਛਕੁ ਸੁਖੀਆ ਹੋਇ
 ਸੁਹਣੇ ਸ੍ਵਾਦੀ ਰੰਗ ਵਿਚ, ਪਲਟ ਜਾਸੁ ਕੁਛ ਰੁੱਖ।
 ਨੀਵੀਆਂ ਰੁਚੀਆਂ ਜਗਤ ਵਿਚ ਨੀਵੇਂ ਕਰਮ ਸੁਭਾਉ
 ਅੱਗੇ ਫੈਲੇ ਹਨ ਬੜੇ, ਕਾਹਿ ਵਧਾਵੇਂ ਲਿੱਖ?
 ਇਕ ਦਿਨ ਅੰਮ੍ਰਿਤ ਡੋਹਲਦੀ ਬੋਲ ਪਈ ਮੈਂ ਕਲਮ;
 “ਮੈਂ ਜਾਣੂ ਨਹੀਂ ਪਾਪ ਤੋਂ, ਅਸਮਤ ਮੇਰੀ ਰੱਖ।
 “ਵਰਤਣ ਮੇਰੀ ਉਹ ਕਰੀਂ ਜਿਸ ਵਿਚ ਪਾਪ ਨ ਲੇਸ਼,
 “ਜਗਤ ਜਲੰਦੇ ਦੀ ਮਲੂਮ ਲਿਖਤ ਬਣੇਂ, ਸੋ ਲਿੱਖ।
 “ਦਿਲ ਦੁਨੀਆਂ ਦੇ ਭੁਜ ਰਹੇ, ਹੋ ਰਹੇ ਹੈਨ ਕਬਾਬ,
 “ਅੰਮ੍ਰਿਤ ਛੱਟੇ ਲੇਖ ਲਿਖ, ਕੁਛ ਦੁਖ ਘਟੇ ਮਨੁੱਖ।
 “ਨਹੀਂ ਤੇ ਮੈਨੂੰ ਛੱਡਿ ਆ ਮੇਰੇ ਜੰਗਲ ਦੇਸ਼,
 “ਜ਼ਿੰਦਗੀ ਮੇਰੀ ਮੋੜ ਦੇਹ, ਉਗਲਾਂ ਨਾਂ ਪਈ ਬਿੱਖ।
 “ਵਿਚ ਸਰਕੰਡਿਆਂ ਸੁਖੀ ਸਾਂ, ਦੁਖਾਂ ਨ ਕਿਸੇ ਦੁਖਾਉਂ,
 “ਝੋਲੇ ਠੰਢੇ ਵਾਉ ਦੇ ਮਾਣ ਰਹੀਂ ਸਾਂ ਸੁੱਖ।
 “ਜੇ ਮੈਨੂੰ ਹਈ ਵਰਤਣਾ ਧਾਰ ਅੱਜ ਲੈ ਨੇਮ:
 “ਸੁਖ ਦੀ ਧਾਰਾ ਵਹਿ ਚਲੇ, ਅਸਮਤ ਵਾਲੇ ਸੁੱਖ।” ੨੬

ਵਿਖਮਤਾ ਹੇਠ ਸੂਰਤਾ

ਵਜਾ ਰਹੀ ਹੈ ਜੁ ਸਾਜ਼ ਦੁਨੀਆਂ
ਹੈ ਬੇਸੁਰਾ ਤੇ ਬਿਤਾਰ ਸਾਰਾ,
ਉਲੱਟ ਪਾਸ ਦਿਖਾ ਕੇ ਸਾਨੂੰ,
ਇ ਸਿੱਧਾ ਪਾਸਾ ਜਣਾ ਰਹੀ ਹੈ।

ਲੜਾਈ ਝਗੜੇ, ਫਸਾਦ ਰੋਲੇ,
ਹਰਫ 'ਸੁਲਹ' ਦੀ ਦਲੀਲ ਸਾਰੇ
ਝੜ ਤੇ ਝੱਖੜ, ਹਨੇਰੀ ਝੁੱਲਦੀ,
ਲੁਕਾ ਕੇ ਸੂਰਜ ਦਿਖਾ ਰਹੀ ਹੈ।

ਅਡੋਲ ਸਾਗਰ ਗੰਭੀਰ ਹੇਠਾਂ,
ਲਹਿਰਾਂ ਕੱਪਰ ਤੁਫਾਨ ਉੱਪਰ
ਤੁਫਾਨ ਤਕਿਆਂ ਗੰਭੀਰਤਾਈ
ਦੀ ਰਮਜ਼ ਆਪਾ ਬੁਝਾ ਰਹੀ ਹੈ।

ਉਹ ਪੀ ਕੇ ਥੋੜੀ, ਜੁ ਸ਼ੇਰ ਰੋਲਾ
ਨਵੇਂ ਹੀ ਲੱਗੇ ਮਚਾ ਰਹੇ ਹਨ,
ਅਪਨੇ ਔਣੇ ਦੀ ਸੋਇ ਮਸਤੀ
ਆਪ ਆਪੇ ਘਲਾ ਰਹੀ ਹੈ।

ਜੁ ਮਾਰ ਕਮਚੀ ਦੀ ਪਈ ਰਾਂਝੇ
ਉ ਫੂਲ-ਛਟੀਆਂ ਵਸਾਲ ਲਾਈਆਂ
ਤਿ ਨੈਣ ਮਿਲਦਜਾਂ ਹੀ ਰਾਗ ਛਿੜ ਪਏ
ਥਰਰ ਸਾਂਝੀ ਥਰਾ ਰਹੀ ਹੈ।

ਸਬਾ ਤੂੰ ਜਾਕੇ ਸਨਮ* ਨੂੰ ਕਹਿ ਦੇ
ਕਿ ਬੇ-ਰੁਖਾਈ ਜੁਦਾਈ ਤੇਰੀ
ਮਿਲਾਪ ਦੀ ਹੈ ਸਦਾਅ* ਸੁਹਾਵੀ
ਜੁ ਜਰਸ*** ਤੇਰੇ ਤੋਂ ਆ ਰਹੀ ਹੈ।

ਹੈ ਤਰਬ ਤੇਰੀ ਨੇ, ਬਾਜ਼ ਮੇਰੇ !
ਇ ਰਮਜ਼ ਪਾਈ ਹੈ ਗੂੜ ਤੇਰੀ,
ਕਸਾ ਕੇ ਸਾਨੂੰ ਛਿੜਾ ਲੈ ਨਾਲੇ
ਇ ਆਸ ਤੇਰੀ ਤਕਾ ਰਹੀ ਹੈ। ੨੭

* ਪ੍ਰੀਤਮ

** ਅਵਾਜ਼, ਗੂੰਜ

*** ਘੰਟੀ, ਟੱਲੀ। ਪ੍ਰੀਤਮ ਦੀ ਡਾਚੀ ਦੇ ਗਲ ਬੱਧੀ ਟੱਲੀ।

ॐ

ਨਵਾਂ ਪ੍ਰੇਮ ਰਾਜ

ਅਨੀ 'ਪ੍ਰੇਮ' !** ਅਨੀ ਆ ਜਾ !

ਨਵੀਂ ਦੁਨੀਆਂ ਬਣਾਈਏ ਚਾ,

ਵੰਡ ਮੁਲਕਾਂ ਦੀ

ਇਹ ਹੁਣ ਵਾਲੀ ਮਿਟਾਈਏ ਚਾ।

ਇਹ ਬਣਤਰ ਚਾਹੇ ਕੋਈ ਹੈ

ਬਣਾਈ ਤੋਖਲੇ ਨੇ ਹੈ,

ਇਦ ਵਿਚ ਵੈਰ ਅੰਸੂ ਜੋ

ਉਡਾ ਦੇਈਏ, ਉਠਾਈਏ ਚਾ।

ਲਿਆਕੇ 'ਪ੍ਰੇਮ ਵੀਣਾ' ਹੁਣ

ਕਿ ਹਮਦਰਦੀ ਦੀ ਦਫ਼ ਲੇ ਆ

ਦਰੇ ਦਰ ਫ਼ਿਰ ਜਗਤ ਅੰਦਰ

ਇ ਰਾਗ ਅਪਣਾ ਸੁਨਾਈਏ ਚਾ:-

ਪਿਰੀਬਰ ਪ੍ਰੇਮ ਦੇ ਸਾਨੂੰ

'ਭਲਾ-ਸਰਬਤ' ਸਿਖਾਇਆ ਸੀ

'ਭਲਾ ਸਰਬਤ ਕਰੋ ਲੋਕੋ !'

ਇਦ੍ਰਾ ਰੋਲਾ ਮਚਾਈਏ ਚਾ।

‘ਭਲੇ ਸਰਬੱਤ’ ਵਿਚ ਤੂੰ ਬੀ

ਭਲਾ ਅਪਣਾ ਸਮਝ, ਬੰਦੇ !

ਭਲਾ ਤੇਰਾ, ਪਿਆ ਹੋਸੀ

ਫਿਕਰ ਇਸਦਾ ਮਿਟਾਈਏ ਚਾ।

ਆ ਜੋਰੀ ਬਣਕੇ ਫਿਰ ਪਈਏ

ਵਜਾਈਏ ਪ੍ਰੇਮ ਦੀ ਵੀਣਾਂ

ਕਿ ਜਗ ਦਾ ਦੁਖ ਗੁਆ ਦੇਈਏ

ਨਵੀਂ ਦੁਨੀਆਂ ਬਨਾਈਏ ਚਾ।

ਤੂੰ ਪ੍ਰਗਯਾ ! ‘ਪ੍ਰੇਮ ਵੀਣਾ’ ਲੈ

ਪ੍ਰਗਟ ਹੋ ਜਾ ਤੁਰੰਤੇ ਹੁਣ,

ਜਗਤ ਵਿਚ ਰਾਗ ਏ ਗਾਈਏ

‘ਸਭਾ-ਵੈਰਾ’ ਉਠਾਈਏ ਚਾ। ੨੮

* ਪ੍ਰਗਯਾ ਦੇ ਅਰਥ ਹਨ:-

੧. ਬੁੱਧੀ, ਗਿਆਨ,

੨. ਏਕਾਗ੍ਰਤਾ,

੩. ਸਰਸ੍ਵਤੀ।



ਨੇਕ ਸਲਾਹ

ਨੇਕ ਸਲਾਹ ਪਿਆ ਪੁੱਛਨੈ ?

ਸੁਣ ਲੈ ਨੇਕ ਸਲਾਹ:

‘ਸਿਫਤ ਸਲਾਹ’ ਹਈ ਸੁਹਣਿਆਂ !

ਸਭ ਤੋਂ ਨੇਕ ਸਲਾਹ।

ਦੁਨੀਆਂ ਦੇ ਵਰਤਾਰਿਆਂ,

ਅੰਦਰ ਕੀਤੇ ਘਾਉ

ਸਹਸ ਸਿਆਣਪ ਦੇ ਜ਼ਖਮ;

ਸਭ ਦਾ ਏਹ ਜਰਾਹ।

ਫਿਕਰਾਂ ਚਿੰਤਾ ਆਪਣੇ

ਘੁੰਮਣ ਘੇਰੀਆਂ ਦੇਣ,

ਗੋਤੇ ਦੋਦੇ ‘ਡਰ’ ਕਈ,

ਕੱਢੇ ਏਹ ਮਲਾਹ।

ਸੁੰਦਰ ਬਣਨਾ ਜੇ ਚਹੈ

ਲਾਇਕ ਉਸ ਮਹਿਬੂਬ

ਆਸ਼ਿਕ ਹੋਕੇ ਤੁੱਧ ਨੂੰ

ਲੈ ਲਏ ਵਿੱਚ ਨਿਗਾਹ

ਲਗ ਪਉ ਸਿਫਤ ਸਲਾਹ ਨੂੰ,

ਦਿਲ ਕਰ ਪ੍ਰੀਤਮ ਭੇਟ,

ਸੁਹਣੀ ਸੌਖੀ ਡੌਲ ਇਹ,

ਹੋਰ ਨ ਕੋਈ ਤਰਾਹ। ੨੯



ਪ੍ਰੇਮ ਪਿਆਲੀ

ਗਿਆਨੀ ! ਗਿਆਨ ਲੇਖੇ
ਸਾਨੂੰ ਨ ਤੂੰ ਸੁਣਾ,
ਕਰਮੀ ! ਹਿਸਾਬ ਅਪਣੇ
ਸਾਡੇ ਨ ਕੰਨ ਪਾ।

ਜੋਰੀ ! ਜਮਾ ਕੇ ਆਸਨ
ਕਾਹਨੂੰ ਪਿਆ ਲੁਭਾਵੇਂ,
ਤਪੀਏ ! ਤਪਾਂ ਦੇ ਫਲ ਤੂੰ
ਸਾਨੂੰ ਨ ਪਜਾ ਸੁਣਾ।

ਬ੍ਰਤ ਧਾਰ ਕੇ, ਹੇ ਬ੍ਰਤੀਆਂ !
ਸੁਰਗਾਂ ਦੇ ਲਾਲਚਾਂ ਵਿਚ
ਸਾਨੂੰ ਨ ਤੂੰ ਲੁਭਾ ਤੇ
ਨਕਸ਼ੇ ਨ ਖਿਚ ਦਿਖਾ।

ਇਕ ਪਜਾਰ-ਰਸ ਕਟੋਰੀ,
ਇਕ ਪ੍ਰੇਮ ਦੀ ਪਿਆਲੀ
ਹੈ ਜੇ ਕਿਸੇ ਦੇ ਪੱਲੇ,
ਦੇਵੇ ਘੁਟ ਇਕ ਪਿਲਾ।

ਵਾੜੀ ਗੁਲਾਬ ਲਾਈਏ,
ਲਪਟਾਂ ਦੇ ਵਿੱਚ ਬਹਿਕੇ
ਬੁਲਬੁਲ ਦਾ ਰਾਹ ਤਕਾਈਏ
ਲਿਵ ਇਕ ਰਸੀ ਲਗਾ।

ਲਪਟਾਂ ਦੀ ਭਾਲ ਕਰਦੀ,
ਸੁਹਣੇ ਦੇ ਰੰਗ ਖਿੱਚੀ,
ਬੁਲਬੁਲ ਓ ਰੀਤ ਗਾਂਦੀ
ਸਾਯਦ ਕਦੇ ਜਏ ਆ। ੩੦

ॐ

ਯਾਦ ਦੇ ਨੁਕਤੇ ਉਹਲੇ

ਰਾਤ ਅਰਸ਼ਾਂ ਤੋਂ ਪਲਮਦੀ ਇਕ ਵੇਲ ਜੁ ਆਈ,
ਹੋ ਚੰਦ ਗਜਾ ਪੰਨੇ ਦਾ ਤਕ ਏਸ ਦੀ ਹਰਿਆਈ।

ਭਰ ਨਾਲ ਅੰਗੂਰਾਂ ਦੇ ਰੰਗ ਲਾਲ ਅੰਗਾਰਾ
ਲਾਲੀ ਲਈ ਲਬਿ ਖੂਬਾਂ ਨੇ ਉਸ ਰੰਗ ਚੁਰਾਈ।

ਜਿਉਂ ਤ੍ਰੇਲ ਪਏ ਭਿੰਨੀ ਤਿਉਂ ਅੰਗੂਰ ਓ ਚੌਦੇ,
ਰਸ ਤੁਪਕਿਆਂ ਤੋਂ ਲੈ ਲੈ ਲਾਅਲਾਂ ਨੇ ਲਾਲੀ ਲਾਈ।

ਰਸ ਤੁਪਕੇ ਬਣੇ ਆਪੇ ਹੀ ਸਾਕੀ ਅਤੇ ਪਿਆਲਾ
ਲਬਾਂ ਨਾਲ ਲਗੇ ਉ ਆਪੇ ਹੀ ਰਸ ਦੇਣ ਚੁਆਈ।

ਰਸ ਦੇ ਕੇ ਉ ਅੰਗੂਰ, ਨ ਟੁੱਟਣ ਤਿ ਨਾ ਸੁੱਕਣ,
ਲਹਿ ਲਹਿ ਕਰਨ ਉ ਗੁੱਛੇ ਤਿ ਓ ਵੇਲ ਸਵਾਈ।

ਰਸ ਲੰਘ ਗਿਆ ਨਾਲੇ ਲਬਾਂ ਦੇ ਛਹੰਦਾ ਆਪੇ,
ਆਪੇ ਦੇ ਜਾ ਦੇਸ਼ ਇਨ੍ਹੇ ਇਕ ਝਰਨ ਛਿੜਾਈ।

ਨ ਨਸ਼ਾ, ਨੀਂਦ, ਨ ਮਸਤੀ, ਨ ਸਰੂਰ ਹੀ ਭਾਸੇ,
ਕੁਈ ਦੇਖੀ ਨਾ ਸੁਣੀ ਰੰਗਤ ਜੁ ਅੰਦਰ ਆ ਛਾਈ।

ਸੀ ਉਹ ਹੋਸ਼ ਦੀ ਹੋਸ਼ ਕਿ ਮਦਹੋਸ਼ਿ ਮਦਹੋਸ਼ੀ,
ਆਪਾ ਗਿਆ ਆਪੇ ਤੋਂ ਉਡ ਖੰਭ ਲਗਾਈ।

ਰਸ ਤ੍ਰੇਲ ਦੀ ਮਾਨੋ ਸੀ ਛਹਿਬਰ ਸਾਰੇ ਹੀ ਬਰਸੇ,
ਇਕ ਸੁਆਦ ਦੀ ਕੁਈ ਝੁਮ ਕਿ ਲਟਕਨ ਸੀ ਛਾਈ।

ਓ ਹੁਸਨ ਕਿ ਜੁ ਲੁਕਦਾ ਸੀ ਹੁਸਨਾਂ ਦੇ ਉਹਲੇ,
ਲਾਹ ਘੁੰਡ ਉ ਪਿਆ ਕਰੇ ਹੈ ਦੀਦਾਰ-ਨੁਮਾਈ

ਉਹ ਪਜਾਰ ਜੁ ਕਦੇ ਨੈਣਾਂ ਤੋਂ ਸੀ ਝਾਤੀਆਂ ਪਾਂਦਾ
ਡਲੁ ਡਲੁ ਕੇ ਪਏ ਜਿਵੇਂ ਚਸਮੇਂ ਨੇ ਛਹਿਬਰ ਲਾਈ।

ਮਸਤੀ ਹੋਸ਼ ਤੇ ਖੇੜੇ ਨੇ ਇਕ ਰੰਗ ਜਮਾਯਾ,
ਜਿਵੇਂ ਨੂਰ ਨੇ ਸਤ ਰੰਗ ਤੋਂ ਇਕ ਰੰਗਤ ਪਾਈ।

ਮਿਰੇ ਮਰਦਾਂ ਦੇ ਮਰਦ, ਵਾਹ, ਓ ਜੁੱਲਫਾਂ ਵਾਲੇ !
'ਨੁਕਤਹਏ ਯਾਦ' ਦੇ ਉਹਲੇ ਕਿਹੀ ਰਮਜ਼ ਛਪਾਈ। ੩੧



ਲਾਵਾਰਿਸ ਤੋਂ ਵਾਰਿਸ

ਤੂੰ ਡਾਂਵਾਂ ਡੌਲ ਫਿਰਦਾ ਹੈਂ
ਜਿਵੇਂ ਹੁੰਦਾ ਹੈਂ ਲਾ-ਵਾਰਿਸ,
ਸ਼ਹਿਨ ਸ਼ਾਹੀ ਦਾ ਵਾਰਸ ਸੈਂ
ਤੂੰ ਹੋ ਰਹਿਆਂ ਹੈਂ 'ਨਾ ਵਾਰਿਸ'?
ਪਿਤਾ ਵਲ ਪਿੱਠ ਤੇਰੀ ਹੈ,
ਤੂੰ ਛਾਯਾ ਆਪਣੀ ਵੇਖੋ,
ਤੂੰ ਛਾਯਾ ਮੱਤਿ ਛਾ ਦਿੱਤੀ,
ਬਣਾ ਦਿੱਤਾ ਹੈ ਲਾਵਾਰਿਸ।
ਏ ਛਾਯਾ ਭੂਤ ਬਣ ਬਣਕੇ
ਹੈ ਭੈ ਦੇਂਦੀ, ਡੁਲਾਂਦੀ ਹੈ,
ਰੁਲਾ ਦਿੱਤੇ ਨੇ ਸ਼ਾਹਜ਼ਾਦੇ
ਇਨ੍ਹੇ ਕਰਕੇ ਹਾਂ ਲਾਵਾਰਿਸ।
ਤੇਰੇ ਵਰਗਜਾਂ ਨੇ ਪਿਠ ਦੇ ਦੇ
ਬਣਾ ਦਿੱਤਾ ਹੈ ਬਾਪੂ ਨੂੰ
ਪੁੱਤਾਂ ਦੇ ਹੁੰਦਿਆਂ: ਕੋਈ,
ਜਿਵੇਂ ਹੁੰਦੈ ਬਿਨਾ ਵਾਰਿਸ।

ਅਹੋ ਸੌਭਾਗ ਉਹਨਾਂ ਦੇ
 ਜਿਨ੍ਹਾਂ ਛਾਯਾ ਨੂੰ ਪਿੱਠ ਦਿੱਤੀ,
 ਤੇ ਮੂੰਹ ਬਾਪੂ ਦੀ ਵੱਲ ਰਖਿਆ,
 ਬਣੇ ਉਸਦੇ ਓ ਆ ਵਾਰਿਸ।
 ਪਿਤਾ ਸਦ ਜੀਉਂਦਾ ਸੁਹਣਾ,
 ਜਿਉਣ ਜੋਗੇ ਓ ਨਾਲ ਹੋ ਗਏ,
 ਹਾਂ ਸਾਂਝੀਵਾਲ ਹੋ ਗਏ ਹਨ
 ਤੇ ਨਾਲੇ ਉਸਦੇ ਵਾਰਿਸ।
 ਪਿਤਾ ਨੂੰ ਸੌਤ ਕਰ ਦਿੱਤਾ
 ਇਨ੍ਹਾਂ ਬਰਖੂਰਦਾਰਾਂ ਨੇ
 ਕਰੋਂ ਤੂੰ ਬੀ ਜੇ ਮੂੰਹ ਸਨਮੁਖ,
 ਤੂੰ ਬੀ ਹੋ ਜਾਇੰਗਾ ਵਾਰਿਸ। ੩੨

ॐ

ਲਵੇਂ ਉਸ ਦਾ ਜੇ ਛਿਨ ਛਿਨ ਨਾਮ

ਹੱਯੇ, ਉੱਠੀ ਮਨ ਮੇਰੇ !
ਕਿ ਬੀਤੇ ਰਾਤ ਨਾ ਬਿਨ ਨਾਮ।
ਤੂੰ ਰਖ ਉਸ ਯਾਦ ਸੁਹਣੇ ਨੂੰ
ਪਕੜ ਪੱਲਾ ਤੇ ਗਿਨ ਗਿਨ ਨਾਮ।
ਨ ਆਵੇ ਆਪ ਜੇ 'ਸੁੰਦਰ'
ਨਿਰਾਸਾ ਹਥ ਨ ਚੜ੍ਹ ਜਾਵੀਂ,
ਇ 'ਯਾਦ' ਉਸਦੀ ਹੈ ਖਿਚ ਉਸਦੀ
ਉ ਆਪੇ ਹੀ ਹੈ ਇਨ-ਬਿਨ ਨਾਮ।
ਉ ਲਾਂਦਾ ਤੇ ਪੁਗਾਂਦਾ ਦੇ,
ਇ ਉਸ ਦੇ ਖੇਲ ਹਨ, ਸਹੀਓ !
ਖਿਲਾੜੀ ਜਾਂ ਖਿਲਾਵੇ ਜਿਉਂ,
ਖਿਲੋਂਦੀ ਰਹੁ ਤੂੰ ਘਿਨ ਘਿਨ ਨਾਮ*
ਉ ਨਾਮ ਅਪਣੇ ਤੋਂ ਵੱਖਾ ਨਾ
ਵਸੋਂਦਾ ਵਿੱਚ ਹੈ ਇਸ ਦੇ,

* ਖਿਡਾਉਣਹਾਰ ਜਦੋਂ ਜਿਵੇਂ ਖਿਡਾਉਂਦਾ ਜਾਏ ਤਿਵੇਂ ਤੂੰ ਨਾਮ ਜਪ
ਜਪ ਕੇ ਖੇਡਦੀ ਰਹੁ।

ਉ ਛਿਨ ਛਿਨ ਨਾਲ ਹੈ ਤੇਰੇ
ਲਵੇਂ ਉਸ ਦਾ ਜੇ ਛਿਨ ਛਿਨ ਨਾਮ।
ਉ ਹੈ ਰਸ ਰੂਪ ਸੁੰਦਰ ਖੁਦ,
ਉ ਰਸ ਭਰਦਾ ਹੈ ਨਾਂ ਅਪਨੇ*
ਉ ਰਸ ਮਾਣਨ ਪਰੀਤਮ ਦਾ,
ਲਵਣ ਹਿਤ ਵਿਚ ਜੇ ਭਿਨ ਭਿਨ ਨਾਮ** ੩੩

* ਆਪਣੇ ਨਾਮ ਵਿਚ ਰਸ ਭਰ ਦੇਂਦਾ ਹੈ।

** ਪ੍ਰੇਮ ਵਿਚ ਭਿੰਨ ਭਿੰਨ ਨਾਮ ਲੈਂਦੇ ਹਨ।

ਤੇਰੀ ਕਮਾਲ ਸੈਨਤ, ਮਸਤਾਂ ਦੇ ਸਰਵਰਾ !

ਸੂਰਜ ਚੜ੍ਹੇ ਚਕੋਰਾ ਚੋਗਾ ਹੈ ਭਾਲਦਾ,
ਉਸ ਦੇ ਨ ਰੂਪ ਰੰਗ ਵਲ ਨੈਣਾਂ ਉਛਾਲਦਾ।
ਘੁੰਮੇ ਵਿਚ ਕੰਕਰਾਂ ਦੇ ਦਾਣੇ ਨੂੰ ਨੂੰਗਦਾ,
ਛਹਿਬਰ ਪ੍ਰਕਾਸ਼ ਸੂਰਤ ਰੱਤੀ ਨ ਖਜਾਲਦਾ।
ਸ਼ਾਮਾਂ ਨੂੰ ਝੁੰਡ ਤਾਰੇ ਨਿਕਲਨ ਅਕਾਸ਼ ਤੇ
ਗਮਜ਼ੇ ਉਨ੍ਹਾਂ ਦੇ ਦੇਖਣ ਅੱਖ ਨਾ ਦਿਖਾਲਦਾ।
ਐਪਰ ਜਦੋਂ ਅਕਾਸ਼ੀਂ ਦਿਸ ਚੰਦ ਆਂਵਦਾ
ਨਜ਼ਰਾਂ ਅਕਾਸ਼ ਗਡਦਾ ਖਿਚ ਖਾ ਕਮਾਲ ਦਾ।
ਕੁਹਕੇ ਹੋ ਬੇਖੁਦਾ ਤੇ ਉੱਛਾਲੇ ਖਾਂਵਦਾ,
ਨੈਣਾਂ ਨੂੰ ਨੂਰ ਚੰਦ ਦੇ ਚੋਗੇ ਤੇ ਪਾਲਦਾ।
ਚੜ੍ਹ ਪੀਂਘ ਬੇਖੁਦੀ ਦੀ ਖੁਦੀਆਂ ਤੇ ਝੂਟਦਾ
ਆਪੇ ਹੀ ਅਪਨ ਆਪਾਂ ਦਿਲਬਰ ਤੇ ਘਾਲਦਾ।
ਕੀ ਖਿੱਚ ਓਸ ਨੂਰ ਦੀ ਉਸ ਅੱਖ ਵਸ ਰਹੀ,
ਸਾਰਾ ਹੀ ਖਿੱਚ ਹੋ ਗਿਆ ਖਿਚਿਆ ਜਮਾਲ ਦਾ।
ਝਲਕੇ ਚਕੋਰ ਨੈਣੀਂ ਕੀ ਰੰਗ ਚਾੜ੍ਹਿਆ
ਕਦਮਾਂ 'ਚ ਯੁਮਨ ਭਰਿਆ ਮੋਰਾਂ ਦੀ ਚਾਲ ਦਾ।

ਕਲ ਕਹਿ ਰਿਹਾ ਸੀ ਸਾਕੀ ਦਾਖਾਂ ਨਿਚੋੜਦਾ:
 ਗੈਬੋਂ ਕੁਈ ਹੈ ਖਿੱਚ ਦੇ ਡੋਰੇ ਸਮੁਾਲਦਾ।
 ਦਾਤਾ ਓ ਮਸਤ ਮੇਰਾ ਉੱਛਲਕੇ ਉਲਰਿਆ
 ਦਰਸ਼ਨ ਕਰਾਇਓ ਸੂ 'ਅੱਖ-ਡੋਰੇ' ਲਾਲ ਦਾ।
 ਖਿਚ ਖਾ ਗਿਆ ਕਲੇਜਾ, ਧੂ ਪੈ ਗਈ ਅਗੰਮੀ;
 ਲਾਲੀ ਨੇ ਰੰਗ ਲਾਯਾ ਅਪਣੇ ਗੁਲਾਲ ਦਾ।
 ਤੇਰੀ ਕਮਾਲ ਸੈਨਤ, ਮਸਤਾਂ ਦੇ ਸਰਵਰਾ !
 ਬੇਹੋਸ਼ੀਆਂ ਉਛਾਲੇਂ, ਜਿੰਦੀਆਂ ਜਿਵਾਲਦਾ। ੩੪

ॐ

ਸਾਂਈ ਦੀ ਸੰਮੂਲ

ਇਕ ਰੋਂਦੀਆਂ ਹਨ, ਨਿਤ ਰੋਂਦੀਆਂ ਹਨ,
ਸੋ ਰੋ ਰੋ ਹੋ ਬੇਹਾਲ ਰਹੀਆਂ।
ਇਕ ਹਸਦੀਆਂ ਹਨ, ਐਵੇਂ ਹਸਦੀਆਂ ਹਨ,
ਸੋ ਹਸ ਹਸ ਥੱਕ ਨਿਢਾਲ ਰਹੀਆਂ।
ਇਕ ਰੋਂਦੀਆਂ ਧੌਂਦੀਆਂ ਹਸਦੀਆਂ ਹਨ,
ਪਰ ਸਾਂਈ ਸਦਾ ਸੰਭਾਲ ਰਹੀਆਂ।
ਜਦ ਮਰ ਕੇ ਸੱਭੇ ਪਾਰ ਗਈਆਂ,
ਤਦ ਦੇਖੋ ਕਿਹੜੇ ਹਾਲ ਗਈਆਂ?
ਜੇ ਰੋਂਦੀਆਂ ਆਪਾ ਖਾਂਦੀਆਂ ਸਨ,
ਸੋ ਮੂਲੋਂ ਨੰਗ ਦੁਆਲ ਹੁਈਆਂ।
ਜੇ ਹਸਦੀਆਂ ਹੁੰਦਾ ਖਾਂਦੀਆਂ ਸਨ,
ਸੋ ਦੇਖੋ ਹੁਣ ਕੰਗਾਲ ਹੁਈਆਂ।
ਜੇ ਰੋਣੇ ਧੋਣੇ ਹਾਸਿਆਂ ਵਿਚ
ਨਿੱਤ ਸਾਂਈ ਤਈਂ ਸੰਭਾਲ ਗਈਆਂ,
ਓਹ ਪੱਲੇ ਵਾਲੀਆਂ ਦਿਸਦੀਆਂ ਹਨ
ਤੇ ਓਹ ਹੁਣ ਹੋ ਖੁਸ਼ਹਾਲ ਰਹੀਆਂ। ੩੫



ਇਸ ਦੁਨੀਆਂ ਮੇਂ ਕੌਨ ਹਮਾਰਾ?

(ਹਿੰਦੀ ਵਿਚ)

ਇਸ ਦੁਨੀਆਂ ਮੇਂ ਕੌਨ ਹਮਾਰਾ

ਹੋ ਜੋ ਸਦਾ ਸਹਾਈ?

ਦੁਨੀਆਂ ਮੇਂ ਭਗਵਾਨ ਹਮਾਰਾ,

ਜਾਂ ਸਿਉਂ ਲਿਵ ਨ ਲਗਾਈ;

ਅੰਗ ਸੰਗ ਹਮਰੇ ਹੈ ਬਸਤਾ,

ਲੋਚੇ ਹੇਨ ਸਹਾਈ,

ਪੀਠ ਫਿਰਾਇ ਦਈ, ਦਈ ਓਰੇ,*

ਯਾ ਬਿਧਿ ਮਤਿ ਬਿਰਮਾਈ**

ਸਾਧ ਸੰਗ ਪਾਵੈ ਜਉ, ਭਈਆ !

ਬਿਗੜੀ ਤਬ ਬਨਿ ਆਈ,

ਅੰਤਰ ਫਿਰ ਭਗਵਾਨ ਲਖੈ ਤੂੰ

ਬਾਹਰ ਭੀ ਦਰਸਾਈ।

ਫਿਰ ਭਗਵਾਨ ਨਿਕਟ ਹੁਇ ਦੀਸੈ

ਸਖਾ ਕਿ ਬੰਧਪ ਭਾਈ,

ਦੁਨੀਆਂ ਮੇਂ ਭਗਵਾਨ ਹਮਾਰਾ,

ਇਤ ਉਤ ਸਦਾ ਸਹਾਈ। ੩੬

* ਦਯ = ਵਾਹਿਗੁਰੂ ਵੱਲ ਪਿੱਠ ਅਸਾਂ ਕਰ ਲਈ ਹੈ।

** ਇਉਂ ਬੁੱਧੀ ਭਰਮ ਗਈ ਹੈ।



ਅੰਗ ਅੰਗ ਗਏ ਹੰਘ

ਨੈਣ ਸੁਕੇ ਰੋ ਰੋ ਸਖੀ !
ਵਿਲਕ ਵਿਲਕ ਕੇ ਸੰਘ,
ਰਾਤੀ ਜਾਗੇ ਕਟਦਿਆਂ
ਅੰਗ ਅੰਗ ਗਏ ਹੰਘ।
ਸਾਜਨ ਗਏ ਬਿਦੇਸ਼ ਨੂੰ
ਸੁੰਢਾ ਕਰ ਗਏ ਦੇਸ਼,
ਸੁੰਢੀ ਸਿਹਜਾ ਰਹਿ ਗਈ
ਸੁੰਢੇ ਰਹੇ ਪਲੰਘ।
ਪੰਛੀ ਉਡ ਉਡ ਜਾ ਮਿਲਨ
ਕਦੇ ਜਿ ਵਿਛੜ ਜਾਣ,
ਸਾਂਈ ਦਰ ਤੋਂ ਉਨ੍ਹਾਂ ਨੂੰ
ਸੁਹਣੇ ਮਿਲ ਪਏ ਫੰਘ।
ਰਸਤਾ ਮਾਹੀ ਜੇ ਭੁਲੇ,
ਭੁਲਿਆ ਆ ਜਏ ਦੇਸ਼,
ਭੁਲਿਆ ਵਿਹੜੇ ਆ ਵੜੇ,
ਅੰਦਰ ਆਵੇ ਲੰਘ;
ਤਾਣ ਭਰੇ ਫਿਰ ਦੇਹ ਵਿਚ
ਮਨ ਤਨ ਹਰਿਆ ਹੋਇ,
ਤਰੇ ਤਾਜ਼ ਹੋ ਜਾਣ ਜੋ
ਅੰਗ ਅੰਗ ਰਹੇ ਹੰਘ। ੩੭

ॐ

ਝਾਂਵਲਾ

ਦੂਰੀ ਹੈ, ਹਨੇਰਾ, ਕੁਛ ਹੋਵਦਾ ਨ ਸਹੀ,
ਪੈਦਾ ਪਿਆ ਝਾਂਵਲਾ, ਸੇ ਝਾਂਵਲਾ ਹੀ ਸਹੀ।
ਝਾਂਵਲੇ ਨੇ ਅਪਣੇ ਵਲ ਧਜਾਨ ਖਿੱਚ ਲਿਆ,
ਝਾਂਵਲੇ ਦੇ ਆਸਰੇ ਹੈ ਸੇਧ ਬੱਝ ਰਹੀ !
ਵਾਜ਼ਾਂ ਪਈ ਮਾਰਦੀ ਹਾਂ ਸੇਧ ਆਸਰੇ,
ਕੰਠੀ ਤੁਸਾਂ ਪਹੁੰਚਦੀ ਏ, ਸੱਦ ਨਿੱਕੀ ਜਿਹੀ?
ਕੂੰਦੇ ਸਹਿੰਦੇ ਹੋ ਨਹੀਂ, ਨ ਬੋਲਦੇ ਦਿਸੋਅ,
ਐਪਰ ਕੰਨ ਆਖਦੇ: “ਅਬੋਲਦੇ ਬੀ ਨਹੀਂ”।
ਅਬੋਲ ਬੋਲ ਬੋਲਦੇ ਜਿਉਂ ਤਾਰਿਆਂ ਦੀ ਲੋਅ,
ਤਾਰਿਆਂ ਦੀ ਲੋਅ ਕਾਫ਼ੀ ਲੋਅ ਹੈ ਬੜੀ।
ਕਚੀ ਤਣੀ ਪਜਾਰ ਵਾਲੀ ਖਿੱਚੇ ‘ਮਨ ਲਗੀ’,
ਮੈਥੋਂ ਕਦ ਪੁਰੀਵੇਰੀ ਏ ਨਿੱਕੀ ‘ਮਨ ਲਗੀ’।
ਰੀਤ ਮੇਰਾ ਗੂੰਜ ਹੋਵੇ ਤੈਂ ਸੰਗੀਤ ਦੀ,
ਤੇਰੀ ‘ਪਜਾਰ ਖਿੱਚ’ ਮੈਨੂੰ ਖਿੱਚ ਹੈ ਰਹੀ।
ਕੱਚੀ ਤੰਦ ਆਸ ਤੂੰ ਪੁਰਾ ਦੇ ਸਾਂਈਆਂ।
ਤੇਰੀ ਲਾਈ, ਤੇਰੀ ਖਿੱਚੀ, ਪੁੱਗੇ ਤੈ ਚਹੀ। ੩੮



ਸੁਹਣੇ ਦਰਸ਼ਨ

ਸੁਹਣੇ ਦੇਨਾ ਏਂ ਦਰਸ਼ਨ

ਬਣਕੇ ਅਜਬ ਨਜ਼ਾਰੇ

ਤਕ ਤਕ ਹੁੰਦਾ ਏ ਹਰਸਨ,

ਦਰਸ਼ਨ ਲਗਦੇ ਪਿਆਰੇ !

ਸੁਹਣੇ ਕਰਦੇ ਆਕਰਖਨ,

ਫਟਕਣ ਨੈਣ ਵਿਚਾਰੇ,

ਅੰਦਰ ਮਾਰੇ ਜੇ ਝਾਤੀ,

ਮੁੰਦੇ ਨੈਣਾਂ ਦੇ ਦੁਆਰੇ:

ਸੀਤਲ ਹੁੰਦੀ ਏ ਛਾਤੀ,

ਦੇਵੇ ਸੋਚਾਂ ਜੇ ਟਾਰੇ,

ਆਪਾ ਹੋ ਕੇ ਇਕਾਂਤੀ

ਸੈਨਤ ਆਪੇ ਦੀ ਮਾਰੇ,

ਮੋਹਨ ਹਾਰੀ ਏ ਸ਼ਾਂਤੀ

ਜਿਥੇ ਸੁੰਨ ਦਿਦਾਰੇ।

ਸੁਹਣੇ ਦੇਨਾ ਏਂ ਦਰਸ਼ਨ

ਬਣਕੇ ਅਜਬ ਨਜ਼ਾਰੇ। ੩੯



ਸ਼ਮਘੁ

ਹਸ ਰਹੀ ਮਹਿਫਲ ਹੈ ਸਾਰੀ,
ਰੋ ਰਹੀ ਦੇਖੋ ਸ਼ਮਘੁ,
ਰੋ ਰਹੀ ਹੈ ਗਮ ਦਿਲੇ ਦਾ
ਘੁਲ ਰਹੀ ਵੇਖੋ ਸ਼ਮਘੁ।

ਗਮ ਕੁਈ ਹੈ ਰੋ ਰਹੀ ਕਿ
ਗਮ ਦੇ ਸੁਖ ਵਿਚ ਹਸ ਰਹੀ,
ਸੁਖ ਲੈਣ ਦੀ ਕੋਲੋਂ ਕਿਸੇ ਹੈ
ਮਿਟ ਚੁਕੀ ਇਸਦੀ ਤਮਘੁ।

‘ਤਮਘੁ ਵਾਲੀ ਸ਼ਮਘੁ’ ਹੈ,
ਸਭ ਸੀਨਿਆਂ ਵਿਚ ਧੁਖ ਰਹੀ,
ਦੁਖ ਦੇ ਰਹੀ, ਦੁਖ ਲੈ ਰਹੀ,
ਰਜਦੀ ਨ ਕਰ ਕਰ ਕੇ ਜਮਘੁ।

ਗਮ ਇਸ਼ਕ ਦਾ ਸੀਨੇ ਨਹੀਂ
ਪਾਵੇ ਜਿ ਕੋਈ ਰੋਸ਼ਨੀ,
ਧੂਏਂ ਹਨੇਰੇ ਵਿੱਚ ਧੁਖਦੀ
ਤਮਘੁ ਦੀ ਹੋਵੇ ਸ਼ਮਘੁ।

ਮੂਲੋਂ ਤਮਘੁ ਨਹੀਂ ਓਸ ਵਿਚ
ਜਿਸਨੇ ਬਨਾਈ ਸੀ ਤਮਘੁ,
ਪਰ ਲੈਣਹਾਰੇ ਕਰ ਲਈ
ਨਿਜ ਜਾਨ ਤੋਂ ਪਜਾਰੀ ਤਮਘੁ।

ਲਗ ਜਾਇ ਜੇਕਰ ਸ਼ਮਘੁ ਵਾਂਙੂ
ਇਸ ਤਮਘੁ ਨੂੰ ਇਕ ਚਿਣਗ,
ਹੋ ਜਾਇ ਰੋਸ਼ਨ ਆਪ ਫਿਰਤੇ
ਕਰੇ ਰੋਸ਼ਨ ਜਿਉਂ ਸ਼ਮਘੁ। ੪੦



ਤੇਰੀ ਪਿਆਰ ਚਿਣਗ

ਚਿਣਗ ਉਹ ਪਜਾਰ ਦੀ ਸਾਂਈਆਂ !

ਜੁ ਦਿਲ ਮੇਰੇ ਨੂੰ ਲਾਈ ਸਾਓ,

ਤੁਸਾਂ ਦੇ ਮਿਲਣ ਨੂੰ ਸੁਲਗੇ

ਨ ਬੁਝਦੀ ਹੈ ਕਿਸੇ ਦਾਓ।

ਦੁਖਾਂ ਦਾ ਨੀਰ ਪੈ ਪੈ ਕੇ

ਬੁਝਾ ਸਕਿਆ ਨਹੀਂ ਉਸ ਨੂੰ,

ਬੁਝਾ ਸੱਕੀ ਨ ਝੁਲ ਝੁਲ ਕੇ

ਸੁਖਾਂ ਦੀ ਓਸ ਨੂੰ ਵਾਓ।

ਰੁਝੇਵੇਂ ਜਗਤ ਦੇ ਆਏ,

ਲਿਆ ਖਿਚ ਮੁਸ਼ਕਲਾਂ ਨੇ ਦਿਲ

ਚਿਣਗ ਪਰ ਪਜਾਰ ਤੇਰੇ ਦੀ,

ਰਹੀ ਮਘਦੀ ਭਰੀ ਤਾਓ।

ਉਹ ਬਣਕੇ 'ਯਾਦ' ਪਜਾਰੇ ਜੀ !

ਤੁਸਾਨੂੰ ਮਾਰਦੀ ਵਾਜਾਂ,

ਕਦੇ ਉਹ ਗੀਤ ਬਣ ਕੇ ਤੇ

ਤੁਸਾਂ ਦੇ ਸੋਹਿਲੇ ਗਾਓ।

ਕਦੇ ਬੇਚੈਨ ਕਰਦੀ ਹੈ,

ਬਿਰਹੋਂ ਦੇ ਤੀਰ ਚੋਭੇ ਹੈ,

ਕਦੇ ਅਰਦਾਸ ਬਣਕੇ ਤੇ

ਅਰਜ਼ ਕਰਦੀ: 'ਹੁਣੇ ਆਓ।'।

ਕਦੇ ਬੇਆਸ ਕਰਦੀ ਹੈ:-

'ਕਿਨ੍ਹੇ ਆਣਾ, ਨਾ ਰੋ ਐ ਦਿਲ' !

‘ਗਮ ਉਸ ਦੇ ਨਾ ਮਿਲਣ ਦਾ ਜੋ,
ਐ ਜਿੰਦੇ ! ਬੈਠ ਕੇ ਖਾਓ।’

ਕਦੇ ਸ਼ੁਕਰਾਂ ਦਾ ਚਾ ਭਰਦਾ:

‘ਇਹ ਗਮ ਬੀ ਦਾਤ ਹੈ ਉਸਦੀ,
‘ਰਹਣ ਤਾਜੇ ਜੁ ਗਮ ਦੇ ਹਨ
ਕਿ ਵਿਚ ਸੀਨੇ ਲਗੇ ਘਾਓ।’

ਕਦੇ ਦੌਦਾ ਉਲਾਂਭੇ ਹੈ

ਇਹ ਦਿਲ ਮੇਰਾ, ‘ਸੁਣੀਂ ਸੁਹਣੇ !
‘ਲਗਾ ਕੇ ਦੀਦ ਪਜਾਰਾਂ ਦੀ
ਨਜ਼ਰ ਸਾਨੂੰ ਨ ਕਿਉਂ ਆਓ?
‘ਜਿ ਮਿਲਣਾ ਸੀ ਨਹੀਂ ਸਾਂਈਆਂ,
ਤਾਂ ਵਿੱਥਾਂ ਘੜਨੀਆਂ ਕਿਉਂ ਸਨ?

‘ਨਾ ਨਜ਼ਰ ਉਹਲੇ ਫਬੇ ਰਹਿਣਾ
ਜੇ ਵਿੱਥਾਂ ਦਾ ਤੁਸਾਂ ਚਾਓ।’

ਚਿਣਗ ਬੇਚੈਨ ਰਖਦੀ ਹੈ

ਬੁਝਾਵਣ ਤੇ ਨਹੀਂ ਫਿਰ ਦਿਲ,
ਰਹੇ ਮਘਦੀ ਚਿਣਗ ਏਹੋ
ਤੇ ਲਾਂਦੀ ਆਪਣੇ ਘਾਓ।

ਇਹੋ ਜੇ ਹੈ ਖੁਸ਼ੀ ਤੇਰੀ,

ਹਾਂ, ਏਹੋ ਦਾਤ ਹੈ, ਤੇਰੀ,

ਮੈਂ ਸੀਨੇ ਵਿੱਚ ਹੀ ਇਸ ਦਾ,

ਸਦਾ ਹੀ, ਹਾਂ, ਰਹੇ ਥਾਂਓ। ੪੧



ਤੁਹਾਡੇ ਪਯਾਰ ਦਾ ਚਸਕਾ

ਪਰੋਂ ਆਏ ਸੋ ਢੋਲਨ ਮੈਂ !

ਕਿ ਰਾਗਨਿ ਮੇਘ ਦੀ ਬਣਕੇ,

ਮਲਾਰਾਂ ਗਾਉਂਦੇ, ਵਸਦੇ

ਤੇ ਪੀਘਾਂ ਝੂਟਦੇ ਤਣਕੇ।

ਕਲ ਆਏ ਸੋ ਮੇਰੇ ਲਾਲਨ !

ਬਿਲਾਵਲ ਰੂਪ ਬਣ ਠਣਕੇ,

ਖੁਸ਼ੀ ਦੇ ਗੀਤ ਗਾਂਦੇ ਸੋ,

ਤੇ ਮੰਗਲ ਸਾਜ਼ ਤਣ ਤਣਕੇ।

ਤੁਸਾਂ ਹੀ ਲਾਲ ! ਅਜ ਲੀਤਾ

ਹੈ ਮਾਰੂ ਰਾਗ ਦਾ ਬਾਣਾ,

ਉਦਾਸੀ ਆ ਰਹੀ ਪ੍ਰੀਤਮ !

ਕਦਮ ਸੁਟਦੀ ਹੈ ਮਿਣ ਮਿਣਕੇ।

ਹੈ ਗਮ ਦੀ ਸੁਰ ਛਿੜੀ ਸਾਰੇ,

ਅਲਮ ਦੇ ਛਿੜ ਰਹੇ ਨਗਮੇ,

ਕਿ ਪ੍ਰੇਮੀ ਰੂਪ ਏ ਤਕ ਤਕ

ਬਣੇ ਹਨ ਸੋਚ ਦੇ ਮਣਕੇ।

ਕੀ ਇਹ ਓਹੋ ਪਿਆਰਾ ਹੈ,
ਜੋ ਆਯਾਸੀ ਉਮਾਹ ਬਣਕੇ?
ਮਲਾਰਾਂ ਬਣ ਜੁ ਆਇਆ ਸੀ,
ਜੋ ਵੱਸਦਾ ਸੀਗ ਕਿਣ ਮਿਣਕੇ।

ਹੋਯਾ ਕੀਰਤਨ ਸੁਅਰਗਾਂ ਦਾ
ਕਿ ਰਸ ਵਸਦਾ ਸੀ ਛਣ ਛਣਕੇ,
ਹੈ ਅਜ ਇਸ ਵੇਸ ਵਿਚ ਆਇਆ,
ਛਿਪਾ ਕਰ, ਹੋਰ ਬਣ ਬਣਕੇ।

ਸਿਆਣੇ ਸਜਾਣ ਲੈਂਦੇ ਹਨ,
ਚਹੇ ਜਿਸ ਰੰਗ ਖੇਡੇ ਹੋ,
ਮੇਰੀ ਹੈ ਪ੍ਰੀਤ ਨੋ-ਬਾਲਾ
ਲਗੀ ਹੈ ਰੂਪ ਸੁਣ ਸੁਣਕੇ।

ਇਕ ਅਰਜ਼ੋਈ ਹੈ ਬਾਲਮ ਮੈਂ,
ਨਜ਼ਰ ਮੇਰੀ ਹੈ ਘਟ ਰੋਸ਼ਨ,
ਜੁ ਸੱਕੇ ਸਜਾਣ ਹਰ ਰੰਗੇ,
ਜੁ ਧਾਰੇ ਆਪ ਬਣ ਬਣਕੇ।

ਖਜ਼ਾਨੇ ਹੁਸਨ ਅਪਣੇ ਚੋਂ
ਦਿਓ ਇਹ ਦਾਨ ਮੈਨੂੰ ਬੀ
ਮਜ਼ਾ ਫਿਰ ਪਜਾਰ ਤੁਹਾਡੇ ਦਾ
ਮਿਲੇ ਮੈਨੂੰ ਅਗਿਣ ਗਿਣਕੇ,

ਰਹੇ ਰੋਸ਼ਨ ਨਜ਼ਰ ਮੇਰੀ,
ਕਿ ਬੀਨਾਈ ਹੋ ਦਿਵ ਮੇਰੀ,
ਸਿਆਣਾਂ ਹਰ ਰੰਗੇ ਬਾਲਮ !

ਹਾਂ ਸਭ ਵੇਸਾਂ ਤੋਂ ਪੁਣ ਪੁਣਕੇ।

ਤੁਹਾਡੇ ਨਾਜ਼ ਨਖਰੇ, ਵਾਹ !
ਕਿ ਮੌਜਾਂ ਚੋਜ ਜੋ ਸੁਹਣੇ,
ਓ ਇੰਨੇ ਰੰਗ-ਬਦਲਵੇਂ ਹਨ,

ਸਮਝ ਆਜਿਜ਼ ਹੈ ਮਿਣ ਮਿਣਕੇ।

ਹਾਂ ਇਕ ਰਸ ਜਾਤ ਤੇਰੀ ਹੈ,
ਸਿਫਾਤਾਂ ਹਨ ਅਨਿਕ ਲਾਲਨ !
ਅਦਾਵਾਂ, ਲਾਲ ! ਹਨ ਕੋਈ

ਕਿ ਹਾਰੀ ਦਾ ਉਨ੍ਹਾਂ ਗਿਣਕੇ।

ਸੋ ਤੁਹਾਡੇ ਹੀ ਹੁਸਨ ਵਿਚੋਂ
ਜੇ ਮਿਲ ਜਾਏ ਰਮਜ਼ ਐਸੀ
ਕਿ ਸਜਾਣੇ ਜੋ ਸਭਨ ਰੰਗੇ

ਤੁਸੀਂ ਬਦਲੋ ਜੋ ਪਲ ਛਿਨਕੇ।

ਹੇ ਪ੍ਰੀਤਮ ! ਪਜਾਰ ਤੁਹਾਡੇ ਦਾ
ਪਿਆ ਚਸਕਾ ਨ ਛੁਟਦਾ ਹੈ
ਨਾ ਛੁੱਟੇ ਏ ਕਿਸੇ ਗੱਲੇ

ਕਟੇ ਚਹਿ ਕੋਈ ਲੁਣ ਲੁਣ ਕੇ। ੪੨

ਟੱਲੀਆਂ ਦੀ ਆਵਾਜ਼

ਵਿਛੋੜੇ ਵਿਚ ਨ ਰਖ ਸਾਨੂੰ

ਨ ਹੁਣ ਸਾਨੂੰ ਪਿਆ ਤੜਫਾ,

ਮਿਲੀ ਸੀ ਝਲਕ ਜ਼ਾਨੀ ਵਿਚ,

ਰਿਹਾ ਹੁਣ ਤਕ ਲਗਾ ਤੜਫਾ।

ਕੀ ਫਿਰ ਹੋਵੇਗੀ ਬਖਸ਼ਿਸ਼ ਮੈਂ

ਉਸੇ ਹੀ ਰੂਪ ਦਰਸ਼ਨ ਦੀ

ਅਵਾਜ਼ ਆਂਦੀ ਹੈ ਟਲੀਆਂ ਦੀ,

ਏ ਦੋਦੀ ਹੈ ਵਧਾ ਤੜਫਾ।

ਲਿਆ ਡਾਚੀ ਨੂੰ ਦਰ ਮੇਰੇ

ਪੁਆ ਦੇ ਰੂਪ ਦਾ ਝਲਕਾ,

ਕਿ ਨੈਣਾਂ ਤਰਸ ਰਹਿਆਂ ਦਾ

ਤਰਸ ਕਰਕੇ ਘਟਾ ਤੜਫਾ।

ਇਹ ਮਿਟ ਜਾਵਣਗੇ ਸੁਣ ਸੁਹਣੇ,

ਪਰੋਂ ਕਿ ਅੱਜ, ਕਿਹ ਕੱਲ ਹੀ,

ਕਿ ਮਿਲ ਪਉ ਆ ਮਿਟਣ ਪਹਿਲੋਂ,

ਗਲੇ ਲਗਕੇ ਉਡਾ ਤੜਫਾ। ੪੩

ॐ

ਗਾਫ਼ਲੀ ਵਿਚ ਬੀਤੀ ਦਾ ਹਵਾ

ਗਿਆ ਟੁਰ ਸੁੱਤਿਆਂ ਮਾਹੀ,

ਮੈਂ ਡਿੱਠਾ ਭੋਰ ਜਦ ਜਾਰੀ,

ਹਾਏ ਗਾਫ਼ਲਤ ਦੀਏ ਨੀਦੇ !

ਮਿਰੀ ਅੱਖ ਘੋਰ ਕਿਉਂ ਲਾਰੀ ?

ਉਕਾਈ ਹੋ ਗਈ ਕੋਈ,

ਕੁਈ ਗਲ ਨਾ-ਸੁਖਾਵੀਂ ਯਾ

ਨਿਕਲ ਮੂੰਹੋਂ ਗਈ ਮੇਰੇ,

ਜੇ ਚੰਗੀ ਓਸ ਨਾ ਲਾਰੀ।

ਘਰੀਂ ਆਇਆਂ ਪਰੀਤਮ ਦੇ

ਏ ਸਉਂ ਜਾਣਾ ਅਵੱਲਾ ਏ,

ਰਹੀ ਹਾਜ਼ਰ ਨ ਕਿਉਂ, ਹਾਏ !

ਕਿਉਂ ਜਾਗੇ ਰਾਤ ਨਾ ਝਾਰੀ !

ਜੇ ਹੁੰਦੀ ਜਾਗਦੀ, ਮਾਹੀ !

ਤੁਰਨ ਦੋਂਦੀ ਨ ਤੈਨੂੰ ਮੈਂ,

ਕਦਮ ਤੇਰੈ 'ਚ ਲਿਟ ਜਾਂਦੀ,

ਲਿਪਟ ਜਾਂਦੀ ਤੇਰੇ ਪਾਗੀ।

ਹਾਏ ਜ਼ਾਲਮ ਖਿਰਹੈ ! ਤੈਨੂੰ,

ਤੂੰ ਸੁਤਿਆਂ ਦੇਖ ਕੇ ਮੈਨੂੰ

ਨਿਤਾਣੀ ਤੇ ਹੈ ਤਕ ਗੋਲੀ

ਚੁਪਾਤੇ ਆਣ ਕਿਉਂ ਦਾਗੀ?

ਕਲੇਜੇ ! ਫੁੱਟ ਜਾ ਮੇਰੇ

ਕਿ ਦਿਲ ਮੇਰੇ ! ਤੂੰ ਖੂੰ ਹੋ ਜਾ,

ਬਣੇ ਅੱਥੂ, ਵਗੇ ਛਮ ਛਮ

ਫੁਹਾਰੇ ਜਿਉਂ ਚਲਨ ਬਾਗੀ।

ਇਉਂ ਰੋਂਦੀ ਟੁਰ ਪਵਾਂ ਲੱਭਣ,

ਮਿਲੇ ਪਜਾਰਾ, ਮਨਾਵਾਂ ਮੈਂ

ਲਿਆਵਾਂ ਮੋੜ ਕੇ ਮਹਿਲੀਂ

ਰਹਾਂ ਚਰਨਾਂ ਦੇ ਸੰਗ ਲਾਗੀ। ੪੪



ਸੰਕ੍ਰਾਚਾਰਯ

ਉਚੇਰੇ ਤੋਂ ਉਚੇਰੇ ਆ ਤੁਸੀਂ ਬੈਠੇ ਗੁਸਾਈਂ ਜੀ !
 ਸਿਰੀ ਨਗਰੋਂ ਬੀ ਚੜ੍ਹ ਉੱਚੇ ਸਮਾਧੀ ਹੈ ਲਗਾਈ ਜੀ !
 ਕਰੋ ਖੇਚਲ ਚਲੇ ਹੇਠਾਂ ਤੇ ਤੱਕੇ ਕੌਮ ਅਪਣੀ ਨੂੰ
 ਉਹ ਮਰਦੀ ਹੈ, ਕਦੇ ਜਿਹੜੀ ਅਚਾਰਜਜੀ ! ਜਗਾਈ ਸੀ।
 ਸੁਆਰਥ ਹਥ ਵਿਕੇ ਐਸੇ ਨ ਕੁਰਬਾਨੀ ਹੈ ਸਾਂਝੇ ਕੌਮ
 ਪਏ ਪਿੰਜਰੇ ਬਟੇਰੇ ਜਿਉਂ ਲੜਨ ਆਪੋ 'ਚ ਭਾਈ ਜੀ !
 ਅਕਲ ਗਿਣਤੀ ਤੇ ਦੌਲਤ ਹੈ ਅਜੇ ਪੱਲੇ ਬਤੇਰੀ ਪਰ
 ਵਿਕੋਲਿੱਤ੍ਰੇ, ਜਿਵੇਂ ਮਣਕੇ ਟੁਟੀ ਮਾਲਾ ਦੇ, ਸਾਂਈਂ ਜੀ !
 ਨਿਸ਼ਾਨੇ ਓਤਨੇ ਜਿਤਨੇ ਕਿ ਦੇਖਣਹਾਰ ਨੈਣਾਂ ਹਨ,
 ਵਖੋ ਵਖ ਸੇਧ ਨੈਣਾਂ ਦੀ ਵਖੇਵੇਂ ਨਜ਼ਰ ਆਈ ਜੀ !
 ਕਈ ਵਾਰੀ ਅਣਖ ਸਾਰੀ ਹੈ ਰੁਲ ਚੁੱਕੀ ਜ਼ਮੀਨਾਂ ਵਿਚ,
 ਹੈ ਗੈਰਤ ਮਿਟ ਚੁੱਕੀ ਸੰਕਰ ! ਨ ਬਾਕੀ ਆਨ ਰਾਈ ਜੀ।
 ਬਣਾਂਦੇ ਹਨ ਗਿਰਾਂਦੇ ਹਨ, ਉਸਾਰਨ ਫੇਰ ਢਾਹ ਸਿੱਟਣ
 ਇਹੋ ਹੀ ਖੇਲ ਸਦੀਆਂ ਤੋਂ ਗਿਰੀ ਇਸ ਕੌਮ ਚਾਈ ਜੀ !
 ਸਿਸਕਦੀ ਹੈ, ਸਥਰ ਲੱਥੀ, ਕੁਰਾੜੀ ਜਿੰਦ ਹੈ ਇਸ ਦੀ,
 ਚਲੇ ਹੇਠਾਂ ਹੇ ਆਚਾਰਯ ! ਦਿਓ ਕੋਈ ਦਵਾਈ ਜੀ !
 ਸੁਆਰਥ ਫੱਟ ਚਲ ਸੀਵੇਂ ਤਿ ਖੁਦਗਰਜ਼ੀ ਮਲੂਮ ਲਾਓ,
 ਉ ਬੂਟੀ ਘੋਲ ਪਜਾਰਾਂ ਦੀ ਦਿਓ ਇਸ ਨੂੰ ਪਿਲਾਈ ਜੀ !
 ਹਾਂ, ਜੀਦੀ ਹੈ ਅਜੇ ਸੰਕਰ ! ਜਬਾੜੇ ਮੌਤ ਵਿਚ ਬੈਠੀ
 ਜਿ ਕੁਛ ਕਰਨਾ ਤਾਂ ਹੁਣ ਵੇਲਾ ਹੈ ਬਹੁੜਨ ਦਾ, ਗੁਸਾਈਂ
 ਜੀ! ੪੫

ਗਰੀਬ

ਵਤਨ ਤੋਂ ਬੇਵਤਨ ਜੋ,
ਪਰਦੇਸ ਵਿਚ, ਓ ਹੈ ਗਰੀਬ।
ਧਨ ਨ ਪੱਲੇ ਹੋ ਜਿਥੇ
ਵਿਚ ਵਤਨ ਦੇ ਬੀ ਹੈ ਗਰੀਬ।
ਦਿਲ ਹੈ ਸਾਖੇ ਸਾਖ ਤ੍ਰਪਦਾ
ਪਕੜਦਾ ਇਕ ਸੇਧ ਨਾ
ਪੁੜਦਾ ਨਾ ਹੈ ਪਜਾਰ-ਪ੍ਰੀਤਮ
ਆਪਿਓਂ ਗੁੰਮ ਹੈ ਗਰੀਬ।
ਪੁੜ ਗਈ ਦਿਲ ਨੌਕ ਇਕ,
ਨੁਕਤਾ ਗਿਆ ਹੈ ਲੱਗ ਹੁਣ
ਭਾਲ ਹੈ ਹੁਣ ਮਹਲ ਦੀ,
'ਬਿਨ ਮਹਲ ਲੱਭੇ' ਮੈਂ ਗਰੀਬ।
ਹੈ ਹਨੇਰੀ ਰਾਤ ਤੇ
ਹਨ ਛਾ ਰਹੇ ਬੱਦਲ ਘਣੇ
ਭਾਲ ਵਿਚ ਪੈਂਦੇ ਭੁਲੇਵੇ
ਭਰ ਰਿਹਾ ਦਿਲ ਭੈ ਗਰੀਬ।
ਜੁਲਫ ਨੇ ਹੈ ਖਿਲਰਕੇ
ਮਾਨੋ ਲੁਕਾਯਾ ਚੰਦ ਮੁਖ
ਨਾਚ, ਕੁਹਕਣ ਭੁਲ ਗਿਆ ਹੈ,
ਦਿਲ-ਚਕੋਰ ਹੁਣ ਢੈ ਗਰੀਬ।
ਲਿਸ਼ਕ ਪਉ ਜਿਉਂ ਬਿੱਜਲੀ,
ਕਿੰਗਰਾ ਦਿਖਾ ਦੇ ਮਹਲ ਦਾ,
ਬੇਨਕਾਬੀ ਕਰ ਜ਼ਰਾ,
ਪਾ ਨੂਰ ਤੇ ਖਿਚ ਲੈ ਗਰੀਬ। ੪੬

ਇਕ ਸਾਂਈਂ ਲੋਕ ਦੇ ਮਨ ਹੁਲਾਸ

ਜੇ ਖੁਸ਼ ਜੀਵਨ ਲੋੜਿਆ ਚਾਹੇ
ਸੰਗ ਨ ਕਰੀਂ ਅਮੀਰਾਂ ਦਾ।
ਦੁਆਰਾ ਦੌਲਤ-ਪੂਜ ਨ ਸੇਵੀਂ
ਰੰਗ ਨ ਲਈਂ ਵਜ਼ੀਰਾਂ ਦਾ।
ਰਾਜੇ ਤੇ ਸ਼ਾਹਜ਼ਾਦੇ ਛੱਡੀਂ
ਅੰਗ ਲੀਕਰ ਫਕੀਰਾਂ ਦਾ।
ਦਿਲ ਜੇ ਹੈਕੜ ਕਾਬੂ ਕੀਤਾ
ਚੰਗ ਪਿਆ ਜਾਰੀਰਾਂ ਦਾ।
ਦੂਰ ਰਹੀਂ ਉਸ ਆਰੇ ਦਿਲ ਤੋਂ
ਢੰਗ ਬੁਰਾ ਦਿਲ ਚੀਰਾਂ ਦਾ।
ਮਾਯਾ ਸੁਪਨੀ ਜਿਸ ਦੇ ਵਸਦੀ,
ਡੰਗ ਰਚੇ ਵਿਹੁ ਤੀਰਾਂ ਦਾ।
ਲੋੜ ਜਿ ਬਣਨ ਨਿਸ਼ਾਨੇ ਦੀ ਹੋ
ਮੰਗ ਸੁ ਸੰਗ ਡੰਗੀਰਾਂ ਦਾ*
ਦਿਲ ਦੀ ਪਤ ਦਿਲ ਰੱਖ ਨ ਜਾਣੇ
ਸੰਗ ਜਾਣ ਬੇ ਪੀਰਾਂ ਦਾ**

* ਤਦ ਤੂੰ ਡੰਗ ਮਾਰਨ ਵਾਲਿਆਂ ਦਾ ਬੇਸ਼ਕ ਸੰਗ ਮੰਗ ਲੈ।

** ਉਸ ਤੋਂ ਸੰਗ, ਦੂਰ ਰਹੁ ਤੇ ਉਸ ਦਿਲ ਨੂੰ ਬੇਪੀਰਾ ਜਾਣ।

ਦਿਲ ਮੰਦਰ ਵਿਚ ਸਾਂਈ ਵੱਸੇ
 ਤੰਗ ਕਰੇ ਜੋ ਕੀਰਾਂ ਦਾ*
 ਸਾਂਈ ਮੰਦਰ ਢਾਹੁਣ ਵਾਲਾ
 ਅੰਗ ਨ ਛੁਹ ਦਿਲਰੀਰਾਂ ਦਾ**
 ਸੁੱਕੀ ਰੋਟੀ, ਠੰਢਾ ਪਾਣੀ,
 ਝੰਗ ਛਾਯ ਛਾਵੀਰਾਂ ਦਾ***
 ਗੁਰਮੁਖ ਸੰਦੀ ਸੰਗਤ ਹੋਵੇ,
 ਪੰਗ**** ਧਰਮ ਦੇ ਬੀਰਾਂ ਦਾ।
 ਸਾਂਈ ਨਾਲ ਨੇਹੁ ਜੀ ਲੱਗਾ
 ਤੰਗ ਨ ਕਿਸੇ ਤੰਗੀਰਾਂ***** ਦਾ।
 ਵੱਸ ਖੁਸ਼ੀ, ਹਰਦਮ ਹਸ ਪਯਾਰੇ
 ਸੰਗ ਨ ਕਰੀ ਅਮੀਰਾਂ ਦਾ। ੪੭

* ਭਾਵ ਦਿਲ ਦੁਖਾਉਣ ਵਾਲਾ ਕਮੀਨਾ ਹੈ।

** ਭਾਵ ਉਨ੍ਹਾਂ ਦੇ ਨੇੜੇ ਨਾ ਲਗਾ।

*** ਸਾਏਦਾਰ ਥ੍ਰਿਛਾਂ ਦੀ ਝੰਗੀ ਹੋਵੇ।

**** ਆਸਰਾ

***** ਕਿਸੇ ਤੰਗੀ ਦੇਣ ਵਾਲੇ ਦਾ

ਧੰਨ ਕਾਗਜ਼ !

ਅਵੇ ਕਾਗਜ਼ ! ਅਵੇ ਕਾਗਜ਼ !
ਕਿ ਤੂੰ ਅਸਚਰਜ ਹੈਂ ਕਾਗਜ਼।
ਤੂੰ ਸ਼ਾਹਾਂ ਦੇ ਕਰਾਂ ਵਿਚ ਜਾ
ਵਡਾਯਾ ਜਾਵਨੈਂ ਕਾਗਜ਼।
ਤੂੰ ਬੱਚਿਆਂ ਦੀ ਬੀ ਬਣਕੇ ਖੇਲ
ਅਕਾਸ਼ੀਂ ਉੱਡਨੈਂ ਕਾਗਜ਼ !
ਤੂੰ ਫਾਨੂਸਾਂ ਦੇ ਦੁਆਲੇ ਹੋ
ਅਗਨ ਸਿਉਂ ਖੇਡਨੈਂ ਕਾਗਜ਼ !
ਉਡਾਰੂ ਖਜਾਲ ਕਵੀਆਂ ਦੇ
ਜੋ ਉਡਦੇ ਜਾਣ ਜੰਮਦੇ ਹੀ
ਤੂੰ ਫੜ ਗੋਦੀ ਬਹਾਨਾਂ ਹੈਂ,
ਤੇ ਰਖ ਲੈਨਾਂ ਧਰੇ, ਕਾਗਜ਼ !
ਤੂ ਭਗਤੀ ਭਾਵ ਭਗਤਾਂ ਦੇ
ਹਾਂ ਲਿਖ ਲੈਨਾ ਹੈਂ ਸੀਨੇ ਤੇ
ਪੜ੍ਹਾ ਦੇਨੈਂ ਤੂੰ ਪ੍ਰੇਮੀਆਂ ਨੂੰ
ਦਿਲਾਂ ਵਿਚ ਠੰਢ ਦੇਂ ਕਾਗਜ਼ !
ਤੂੰ ਬ੍ਰਹਮ ਨੂੰ ਬੀ ਹੈਂ ਲਿਖ ਲੈਨੈਂ

ਮਨ ਅਪਨੇ ਵਿਚ ਸਮਾ ਲੈਨੈਂ
 ਫਿਰ ਉਸਦਾ ਗਿਆਨ ਦਸ ਲੋਕਾਂ
 ਕਰੋ ਚਾਨਣ ਅਵੇ ਕਾਗਜ਼ !
 ਪੈ ਡਿੱਠਾ ਨਾ ਕਦੇ ਤੈਨੂੰ
 ਕਿ ਹੁਲਦਾ ਰੇ ਰਿਹਾ ਹੈਂ ਤੂੰ,
 ਕਿ ਢੱਠਾ ਆਸਮਾਨੋਂ ਜਦ
 ਨਾ ਅੱਥਰੂ ਸਨ ਵਗੇ ਕਾਗਜ਼ !
 ਗਿਓਂ ਹਥ ਪ੍ਰੀਤਮਾਂ ਦੇ ਤੂੰ,
 ਗਿਓਂ ਚੁੰਮਿਓਂ ਤੇ ਸਿਰ ਧਰਿਓਂ
 ਲਖਾਇਆ ਪਰ ਨ ਆਪਾ ਤੂੰ
 ਜਰੋਂ ਆਦਰ ਘਨੇ ਕਾਗਜ਼
 ਨ ਭਗਤਾਂ ਦਾ ਪ੍ਰਿਯਾ ਬਣਕੇ
 ਬਢਾਇਓਂ ਤੂੰ ਕਦੇ ਕਾਗਜ਼ !
 ਨ ਕੁਸਕਯਾ 'ਅਹੰ ਬ੍ਰਹਮੰ' ਚਹਿ
 ਤੂੰ ਗਿਆਨਾਂ ਦੇ ਲਦੇ ਕਾਗਜ਼।
 'ਜਣਾਂਦਯਾਂ ਆਪਾਂ' ਹੈ ਤੈਨੂੰ
 ਕਿਸੇ ਨੇ ਨਾ ਕਦੇ ਡਿੱਠਾ
 ਤੂੰ ਵਾਹ ਕਾਗਜ਼, ਤੂੰ ਧੰਨ ਕਾਗਜ਼ !
 ਤੂੰ ਧੰਨ ਕਾਗਜ਼, ਧੀਨੇ ਕਾਗਜ਼ !੪੮



ਨਾ ਸੁਰ ਹੋਇਆ ਸਰੋਦਾ

ਦੁਏ ਹਥ ਖੋਲ੍ਹ ਕੇ ਦਾਤਾ !

ਦਿਵਾਂਦਾ ਜਾ, ਦਿਵਾਂਦਾ ਜਾ !

ਨ ਝੋਲੀ ਵੱਲ ਤੱਕ ਸਾਡੀ,

ਤੂੰ ਪਾਂਦਾ, ਖੈਰ ਪਾਂਦਾ ਜਾ !

ਉਲਟ ਆਕਾਸ਼ ! ਬਨ ਕਾਸਾ,

ਸਮੁੰਦਰ ! ਉਲਟ ਪੈ ਜਾ ਵਿਚ;

ਜ਼ਮਾਨਾ ਉਲਟ, ਬਨ ਸਾਕੀ,

ਖਿੜੇ ਮੱਥੇ ਪਿਲਾਂਦਾ ਜਾ !

ਕਿ ਹੈ ਸਿਰ ਪੀੜ ਸਭ ਕੁਛ ਹੀ;

ਦਵਾ ਤੇ ਦਰਦ ਸਿਰ-ਦਰਦੀ,

ਇਕੋ ਦਾਰੂ ਹੈ 'ਹਮਦਰਦੀ';

ਮਿਲੇ, ਲੈ, ਹਈ, ਲੁਟਾਂਦਾ ਜਾ !

ਚਿਣਗ ਪਜਾਰਾਂ ਦੀ ਆ ਡਿੱਗੀ,

ਜੇ ਦਾਮਨ ਛੁਹ ਗਈ ਤੇਰੇ,

ਸ਼ਮਅ ਵਾਂਙੂ ਤੂੰ ਹੋ ਰੌਸ਼ਨ

ਜਗਾਂਦਾ ਨੂਰ ਲਾਂਦਾ ਜਾ !

ਜੁ ਲਾਲੀ ਆ ਚੜ੍ਹੇ ਬੱਦਲ,

ਹੋ ਕਾਲੀ ਸ਼ਾਮ ਨੂੰ ਆਖਰ,

ਉਦਾਸੀ ਆ ਫੜੇ ਛੇਕੜ

ਜੁ "ਮੈਂ ਮੈਂ" ਤੂੰ ਬਫਾਂਦਾ ਜਾ !

ਨ "ਮੈਂ" ਦੇ ਵੇਚ ਸਸਤੇ ਭਾ,
ਇਹੋ ਨੁਕਤਾ ਖੜੋਣੇ ਦਾ,
ਜਮਾਕੇ ਪੈਰ ਇਸ ਉੱਤੇ

ਤੂੰ ਘੁੰਮ ਅਸਮਾਂ ਘੁਮਾਂਦਾ ਜਾ !

ਵਿਛਾਏ ਜਾਲ ਨੀਵੇਂ ਥਾਂ,
ਓ ਆਪੂੰ ਹੋ ਗਏ ਨੀਵੇਂ
ਉਡਾਰੀ ਲਾ ਅਰਸ਼ ਦੀ ਤੂੰ;

ਹੁਮਾ ਉਨਕਾ ਫੁੰਡਾਂਦਾ ਜਾ !

ਓ ਕਾਮਲ ਅਰਸ਼ ਦਾ ਨੂਰੀ,
ਇਹ ਕੰਨੀ ਪਾ ਰਿਹਾ ਮੇਰੇ:-
ਕਿ ਦਾਮਨ ਅਕਲ ਪਾੜੀ ਜਾ,

ਸੂਈ ਯਾਦਾਂ ਦੀ ਲਾਂਦਾ ਜਾ।

ਰਹੇ ਹਾਜ਼ਰ ਦੁਪੱਟਾ ਬੰਨ੍ਹ
ਕਿ ਇਕ ਬਿੰਦ ਚੁੱਖ ਦੀ ਗਫ਼ਲਤ
ਦੇ ਨਜ਼ਰਾਂ ਤੋਂ ਵਿਛੋੜੇ ਪਾ,

ਤੇ ਮੁੜ ਦਰਦਾਂ ਛਿੜਾਂਦਾ ਜਾ !

ਨ ਸੁਰ ਹੋਇਆ ਸਰੋਦਾ ਮੈਂ,
ਮੈਂ ਕੀਤਾ ਸੁਰ ਬਤੇਰਾ ਸੀ,
ਸੁ ਐਦਾਂ ਹੀ ਵਜਾ, ਐ ਦਿਲ !

ਸਮਾਂ ਵਾਰਾਂ ਤੁੜਾਂਦਾ ਜਾ ! ੪੯



ਮੇਰੀ ਝੋਲੀ, ਤੇਰੀ ਤੌਫੀਕ।

ਤੇਰੀ ਤੌਫੀਕ ਬਹੁੰ ਵਡੀ,
ਮੇਰੀ ਝੋਲੀ ਹੈ ਨਿੱਕ, ਸਾਹਿਬ !
ਨ ਲਗਸੀ ਦੇਰ ਭਰਦੀ ਨੂੰ
ਜੇ ਤੁੱਠੇਗਾ ਖਿਨ ਇੱਕ ਸਾਹਿਬ !
ਨ ਤੱਕੀਂ ਸੁਕਮ ਮੇਰੇ ਤੂੰ,
ਏ ਸੁਹਦੇ ਹੈਨ ਹੀ ਕੀ ਸ਼ੈ?
ਗੁਨਹਗਾਰੀ ਮੈਂ ਗਿਣਤੀ ਵਿਚ
ਤੇਰੀ ਰਹਿਮਤ ਅਮੁੱਕ ਸਾਹਿਬ !
ਮੈਂ ਦਿਲ ਕੋਰੇ ਨੂੰ ਧੋਤਾ ਹੈ,
ਕਈ ਸਾਬਣ ਲਗਾ ਧੋਤਾ,
ਧੁਲੇ ਨਾ ਧੌਤਿਆਂ ਮੇਰੇ,
ਹੋਯਾਂ ਧੋ ਧੋ ਕੇ ਇੱਕ ਸਾਹਿਬ !
ਕਈ ਖੂਹੇ ਵਗਾਏ ਸਨ,
ਕਈ ਨਹਿਰਾਂ ਚਲਾਈਆਂ ਸਨ,
ਪੈ ਸਭ ਨੂੰ ਲੋੜ ਬੱਦਲ ਦੀ,
ਕਿ ਇਹ ਸਭਨਾਂ ਦਾ ਇੱਕ ਸਾਹਿਬ!

ਹੋ ਭੁਲ ਇਨਸਾਨ ਦੀ ਕਿਤਨੀ
 ਭਰੇ ਬੋਹਿਥ ਕਈ ਚਾਹੋ,
 ਅਮਿੱਤਾ ਮਿਹਰ ਸਾਗਰ ਤੂੰ
 ਲਏਂ ਕਰ ਸਭ ਗਰਿੱਕ ਸਾਹਿਬ !
 ਲਗਾ ਦੇ ਇਸ਼ਕ ਦਾ ਚੁੰਬਕ
 ਤੇ ਪਾ ਦੇ ਖਿੱਚ ਇਕ ਅਪਣੀ,
 ਰਹੇ ਖਿਚ ਪਾਉਂਦੀ ਤੇਰੀ
 ਇਹੋ ਇੱਕੋ ਹੀ ਸਿੱਕ ਸਾਹਿਬ !
 ਸਮਾ ਦੀਵੇ ਜਗਾਏ ਹਨ
 ਕਰਨ ਰਸਤੇ ਨੂੰ ਮੈਂ ਰੋਸ਼ਨ
 ਨਹੀਂ ਤੌਫੀਕ ਇਹਨਾਂ ਦੀ
 ਇਹਨਾਂ ਦਾ ਨੂਰ ਫਿਕ, ਸਾਹਿਬ !
 ਹੋ ਚੰਦਾ ਅਰਸ ਤੇ ਆ ਜਾ !
 ਹੋ ਬੁੱਕਾ ਨੂਰ ਦਾ ਦਿਸ ਪਉ !
 ਚਕੋਰ ਅਖਾਂ ਨੂੰ ਖਿੱਚੀ ਲਾ,
 ਕਿ ਰਹਿ ਜਾਵਣ ਬਝੋਕ, ਸਾਹਿਬ ! ੫੦

ਇਸ਼ਕ ਤੇ ਖੇੜਾ

ਦਿਨ ਦੁਪਹਿਰੀਂ ਟੋਰਿਆ,
ਢਲਦੀ ਦੁਪਹਿਰੀਂ ਆ ਗਿਆ,
ਇਸ ਮੇਰੇ ਮਹਿਬੂਬ ਤੇ
ਹੁਣ ਇਸ਼ਕ ਗਲਬ ਆ ਗਿਆ।
ਝੱਲ ਸਕਦੀ ਸਾਂ ਨਹੀਂ
ਇਕ ਦਮ ਜੁਦਾਈ ਮੈਂ ਜਿਵੇਂ
ਇਸ਼ਕ ਹੁਣ ਮਹਿਬੂਬ ਅੰਦਰ
ਉਸ ਤਰ੍ਹਾਂ ਹੈ ਧਾ ਗਿਆ।
ਚੁੰਬਕ ਖਿਚੇ ਅਸਪਾਤ ਨੂੰ,
ਦੇਖੋ ਕਰਾਮਤ ਖਿੱਚ ਦੀ:
ਰਗ ਰਗ ਵਿਖੇ ਅਸਪਾਤ ਦੀ
ਚੁੰਬਕ ਹੈ ਸਾਰਾ ਛਾ ਗਿਆ,
ਦਿਲਦਾਰੀਆਂ ਦਿਲਦਾਰੀਆਂ
ਕਰਦੀ ਸਾਂ ਮੈਂ ਦਿਲਦਾਰੀਆਂ
ਇਸ਼ਕ ਹੁਣ ਦਿਲਦਾਰ ਨੂੰ
ਦਿਲਦਾਰੀਆਂ ਸਿਖਲਾ ਗਿਆ।

ਇਸ਼ਕ ਸੁ ਅਲਾ ਸੋਖ ਹੈ
 ਜਿਸ ਜਿਸ ਸਮਝ ਨੂੰ ਲਗ ਗਿਆ,
 ਹੈ ਸੋਜ* ਉਸ ਵਿਚ ਆ ਗਿਆ
 ਗੁੱਦਾਜ਼** ਉਸਨੂੰ ਲਾ ਗਿਆ।
 ਇਸ਼ਕ ਜਦ ਮਾਸੂਕ ਦੇ
 ਦਿਲ ਧਾ ਗਿਆ ਤਾਂ ਇਸ਼ਕ ਉਹ
 ਗੋਦ ਅਪਣੀ ਵਿਚ ਦੁਹਾਂ ਨੂੰ
 ਰੂਪ ਹੈ ਇਕ ਲਾ ਗਿਆ।
 ਸਤ ਰੰਗ ਹੋ ਇਕ ਰੰਗ ਜਦ
 ਬੇਰੰਗ ਹੋ ਕੇ ਖੇਲਦੇ
 ਬਣ ਨਜ਼ਾਰਾ ਨੂਰ ਦਾ
 ਛਹਿਬਰ ਹੈ ਨੂਰੀ ਲਾ ਗਿਆ।
 ਇਸ਼ਕ ਤੇ ਮਾਸੂਕ ਆਸ਼ਕ
 ਰੰਗ ਜਦ ਇਕ ਹੋ ਗਏ
 ਇਕ ਨੂਰ ਬੇਰੰਗ ਛਾ ਗਿਆ,
 ਖੇੜਾ ਤਦੋਂ ਹੈ ਆ ਗਿਆ। ੫੧

* ਦਿਲ ਪੀੜਾ, ਸੜਨਾ।

** ਪੀਘਰਨਾ, ਦੁਵਣਤਾ।

ਦਰਦੇ ਦਿਲ

ਕੋਈ ਹੈ ਦਰਦ ਅੰਦਰ ਦਿਲ
ਕਿ ਜਿਸ ਨੂੰ ਰੋ ਰਹੀ ਬੁਲਬੁਲ,
ਕੋਈ ਹੈ ਗਮ ਅਸਹਿ ਲੁਕਿਆ
ਫੁਗਾਂ ਬਣ ਕੇ ਰਿਹਾ ਡਲ੍ਹ ਡਲ੍ਹ।
ਕਲੇਜਾ ਰਾਜ਼ ਭਰਿਆ ਹੈ ਕਿ
ਟੀਕਾ ਹੋ ਨਹੀਂ ਸਕਦੀ,
ਪੰਘਰ ਕੇ ਸੋਜ਼ ਦਿਲ ਤੋਂ ਓ
ਨਿਕਲਦਾ ਹੈ ਪਿਆ ਘੁਲ ਘੁਲ।
ਕਈ ਖਾਰਾਂ ਨੇ ਚੁਭ ਚੁਭ ਕੇ
ਸੈ ਕਤਰੇ ਖੂਨ ਦੇ ਡੋਗੇ,
ਇਹੋ ਕਤਰੇ ਜ਼ਿਮੀਂ ਤੋਂ ਉਠ
ਚੜ੍ਹੇ ਸਾਖਾਂ, ਬਨੇ ਗੁਲ ਗੁਲ।
ਹੈਂ ਖੂੰ ਬੁਲਬੁਲ ਤੋਂ ਗੁਲ ਬਣਿਆ,
ਹੈ ਦਿਲ ਬੁਲਬੁਲ ਦਾ ਖੂੰ ਹੋਇਆ,
ਸਦਾ ਬੁਲਬੁਲ ਤੋਂ ਟਪਕੇ ਖੂੰ
ਸੁਰਾਹੀ ਖੂੰ ਦੀ ਏ ਕੁਲਕੁਲ।
ਨ ਜਾਲੀ ਬਾਗਬਾਨਾ ! ਲਾ,
ਸਦਾ ਬੁਲਬੁਲ ਨਹੀਂ ਗਾਣਾ,
ਨ ਇਸ ਤੇ ਰੀਝ ਤੂੰ, ਭੋਲੇ !
ਨ ਖੁਸ਼ ਹੋ ਏਸ ਤੇ ਭੁਲ ਭੁਲ।
ਫਿਰਨ ਦੇ ਕੂਕਦੀ ਬਨ ਬਨ,
ਸਦਾ ਮੁਹਮਲ ਲਗਾਵਣ ਦੇ,

ਤ੍ਰੈ-ਸੁਰ ਵਿਚ ਰੋਣ ਦੇ ਬੁਲਬੁਲ
 ਵਹਿਣ ਦੇ ਜਿਗਰ ਨੂੰ ਧੁਲ ਧੁਲ।
 ਨ ਭਿੱਤੀ ਲਾ, ਨ ਪੇਟੀ ਪਾ,
 ਨ ਸੋਨੇ ਦੀ ਘੜਾ ਝਾਂਜਰ,
 ਨ ਦੀਵਾਨੀ ਬਨਾਂ ਦੀ ਨੂੰ
 ਤੂੰ ਉਂਗਲ ਤੇ ਬਹਾ ਫੁਲ-ਫੁਲ।
 ਜਿ ਗਮ ਦੀ ਕਸਕ ਸਾਂਈਂ ਨੇ
 ਤੇਰੇ ਸੀਨੇ 'ਚ ਪਾਈ ਹੈ,
 ਸਦਾ ਬੁਲਬੁਲ ਫੁਗਾਂ ਸਮਝੀਂ,
 ਫੁਗਾਂ ਮੁਹਮਲ ਫੁਗਾਂ ਗੁਲ ਗੁਲ*।
 ਹਜ਼ਾਰਾਂ ਬਾਗ ਵਿਚ ਭੋਲੇ,
 ਕਲੋਲਾਂ ਕਰ ਰਹੇ ਪੰਛੀ,
 ਰਹਿਣ ਦੇ ਇਕ ਬੇ-ਗੌਲੀ
 ਗਮ ਅਪਣੇ ਰੋਵਦੀ ਬੁਲਬੁਲ। ੫੨

ਇਸ ਕਵਿਤਾ ਵਿਚ ਕਈ ਲਫਜ਼ ਹਨ ਅਰਬੀ ਫ਼ਾਰਸੀ ਦੇ ਹਨ, ਉਹਨਾਂ ਦੇ ਅਰਥ ਪਾਠਕਾਂ ਦੇ ਸੌਖ ਲਈ ਹੇਠ ਦਿੰਦੇ ਹਾਂ:-

ਫੁਗਾਂ=ਫਰਿਆਦੀ ਰੋਣਾ। ਰਾਜ=ਭੇਤ, ਮਰਮ। ਸੌਜ਼=ਸੜਕਨ। ਖ਼ਾਰ=ਕੰਡੇ।
 ਗੁਲਗੁਲ=ਫੁੱਲ ਹੀ ਫੁੱਲ। ਖੂੰ ਹੋਇਆ=ਕਤਲ ਹੋਇਆ। ਸਦਾ=ਆਵਾਜ਼।
 ਕੁਲਕੁਲ=ਸੁਰਾਹੀ ਵਿਚੋਂ ਸਰਾਬ ਉਲਟਣ ਦੀ ਆਵਾਜ਼।
 ਸਦ ਮੁਹਮਲ=ਨਿਰਾਰਥਕ ਆਵਾਜ਼, ਬੇ ਅਰਥ ਲਿੱਲਾਂ। ਭਿੱਤੀ=ਉਹ ਮਨ
 ਭਾਉਂਦਾ ਚੋਗਾ ਜਿਸ ਦੇ ਲਾਲਚ ਵਿਚ ਖਿੱਚੇ ਪੰਛੀ ਚਲੇ ਆਉਣ।

* ਬੁਲਬੁਲ ਦੀ ਆਵਾਜ਼ ਨੂੰ ਉਸਦਾ ਫਰਿਆਦੀ ਰੋਣਾ ਸਮਝੀਂ।
 ਬੇ ਅਰਥ ਰੋਣਾ ਤੇ ਇਕ ਪੰਛੀ ਦਾ ਅਪਣੀ ਮਸਤੀ ਵਿਚ ਪਾਇਆ ਸ਼ੋਰ
 ਸਰਾਬ।

ਉਡਨ ਜਹਾਜ਼ਾਂ ਦਾ ਸੰਦੇਸ਼

'ਉਡਨ ਖਟੋਲੇ' ਸੁਣੇ ਸਨ,
ਹੁਣ ਆ ਗਏ 'ਉਡਨ-ਜਹਾਜ਼'
ਰੋਲਾ ਪਾਂਦੇ ਜਾਂਵਦੇ
ਓ ਦੋਂਦੇ ਜਾਣ ਅਵਾਜ਼:-
'ਸਫਰ ਸੁਖੱਲੇ ਹੋ ਗਏ
ਪਰ ਉਮਰਾ ਘਟ ਗਈ ਨਾਲ
'ਗਾਫਲ ਪਿਆਂ ਬਿਹੋਸ਼ ਤੂੰ !
ਦੱਸ ਕਿਸ ਨਖਰੇ ਕਿਸ ਨਾਜ਼?
'ਮੋਤ-ਤਣਾਵਾਂ ਹੇਠ ਹੈ,
ਹੇ ਗਾਫਲ ! ਸਮਝੋਂ ਦੂਰ,
'ਰਹੁ ਤਜਾਰੀ ਵਿਚ ਹਰ ਛਿਨੇ
ਹੁਣ ਚੱਲਣ ਦਾ ਕਰ ਸਾਜ਼।
'ਕਾਲ ਜਾਇ ਛਿਨ ਛਿਨ ਕਰੇ,
ਤੂੰ ਛਿਨ ਛਿਨ ਕਰੀਂ ਸੰਮ੍ਰਾਲ,
'ਅਨੰਤ' ਬਣੇ 'ਛਿਨ ਛਿਨ ਜੁੜੀ
ਸੁਣ ! ਗੁੱਝਾ ਹਈ ਏ ਰਾਜ਼।' ੫੩

ਨਿਆਂ ਤੇ ਤਰਸ

ਚਪੜਾਸੀ ਨੇ ਭੁੱਲ ਜੁ ਕੀਤੀ

ਮੁਨਸ਼ੀ ਨੇ ਦੇ ਲਾਈਆਂ

ਕਰ ਜੁਰਮਾਨਾ ਆਕੇ ਗੱਲਾਂ

ਮਾਲਕ ਤਾਈਂ ਸੁਣਾਈਆਂ।

ਸੁਣ ਮਾਲਕ ਨੇ ਆਖਯਾ: 'ਮੁਨਸ਼ੀ !

ਕੀਤੇ ਦਾ ਫਲ ਦਿੱਤਾ,

'ਜਿਸ ਨੇ ਕੀਤਾ ਉਸ ਨੇ ਪਾਇਆ,

ਤੁਰੀਆਂ ਧੁਰ ਤੋਂ ਆਈਆਂ:

'ਐਪਰ ਉਸ ਦੀ ਵਹੁਟੀ ਬੱਚਿਆਂ

ਭੁੱਲਾਂ ਨਹੀਂ ਕਮਾਈਆਂ,

'ਭੁੱਖੇ ਮਰਨ ਅਦੋਸ਼ ਵਿਚਾਰੇ

ਤੂੰ ਤਲਬਾਂ ਅਟਕਾਈਆਂ !

'ਦੋਸ਼ੀ ਨੂੰ ਦੰਡ ਦੋਂਦਿਆਂ ਤਾਂਈ

ਕਿਉਂ ਨਿਰਦੋਸ਼ ਸਤਾਏ?

'ਕਰ ਬਹਾਲ, ਮਾਫ ਜੁਰਮਾਨਾ'

ਰਿਜ਼ਕ ਰੋਟੀਆਂ ਲਾਈਆਂ। ੫੪

ॐ

ਪਿਆਰ ਗੋਦੀ ਵਿਚ ਪੀੜ

ਇਕ ਇਕ 'ਗੁਲਾਬ' ਖਿੜਿਆ
ਸ਼ਾਖਾਂ ਤੇ ਜੋ ਤੂੰ ਦੇਖੋਂ,
ਬੁਲਬੁਲ ਇਕ ਇਕ ਦੇ ਖੂੰ ਤੋਂ
ਦਰਦਾਂ ਦੇ ਨਾਲ ਘੜਿਆ।

ਕੁਮਰੀ ਹਜ਼ਾਰ ਰੋਈ
ਰੱਤੂ ਦੇ ਹੰਝ ਕਿਰ ਕਿਰ,
'ਸ਼ਮਸ਼ਾਦ' ਬਾਗ਼ ਅੰਦਰ
ਪੈਰਾਂ ਤੇ ਆਨ ਖੜਿਆ।

ਦਿਲ ਖੂਨ ਦੇ ਹੋ ਪਾਟੇ
ਬਿਰਹੋਂ ਦੇ ਹੱਥੋਂ ਰੋਏ
ਦੁਲਹਨ ਦੇ ਵਾਂਙ ਬਾਂਕਾ
'ਰੋਜ਼ਾ' ਦੇ ਤਾਂ ਸੀ ਪੜ੍ਹਿਆ।

'ਸੋਸਨ' ਮਜ਼ਾਰ ਉੱਤੇ
ਨਾਜ਼ਾਂ ਦੇ ਨਾਲ ਝੁੰਮੇ,
ਪਯਾਰਾਂ ਦੀ ਪੀੜ ਕੁਸ ਕੁਸ
ਇਸ ਨੂੰ ਸੀ ਏਥੇ ਜੜਿਆ।

‘ਨਾਜ਼ਕ ਰਸੀਲੇ ਨੈਣਾਂ’*

ਮਿੱਟੀ ਤੋਂ ਨਾ ਬਣੇ ਸਨ,

ਆਸ਼ਕ ਦੀ ‘ਸਿੱਕ-ਦਰਸ਼ਨ’

ਰੋ ਰੋ ਇਨ੍ਹਾਂ ਨੂੰ ਘੜਿਆ।

ਪਯਾਰਾਂ ਦੀ ਗੋਦ ‘ਪੀੜਾਂ’

ਜਦ ਕਦ ਹੈ ਆਣ ਖੇਡੀ,

ਤਦ ਤਦ ਚਿਮਨ ਹੁਸਨ ਦਾ

ਜੋਬਨ ਤੇ ਆਨ ਖਿੜਿਆ। ਪਪ

* ਭਾਵ ਨਰਗਸ।

ਦਰ ਢੱਠਣੀ

ਦਰ ਪਿਆਂ ਸ਼ਾਇਦ ਕਦੇ
ਮਿਲ ਜਾਇ, ਹਾਂ, ਇਕ ਵਾਰ ਝਾਤ,
ਫਿਰ ਦਲੀਜ਼ਾਂ ਵਾਂਙ ਦਰ ਤੇ
ਢੱਠਿਆਂ ਰਹੁ ਦਿਨ ਤੇ ਰਾਤ।
ਲੰਘਦਿਆਂ ਬੋਸਾ ਕਦੇ
ਚਰਨਾਂ ਦਾ ਹਾਂ ਮਿਲ ਜਾਇਗਾ,
ਧੂੜ ਚਰਨਾਂ ਦੀ ਕਦੇ
ਮਿਲ ਜਾਇਗੀ ਸੁਹਣੀ ਸੁਗਾਤ।
ਲਗਦਿਆਂ ਦੀ ਸਿੱਕ ਜਿਹੜੀ
ਉਮਗਦੀ ਸਿਰ ਵਿਚ ਰੋਜ਼,
ਯੁਮਨ ਵਾਲੇ ਕਦਮ ਠੁਰਕਰ
ਦੇ ਕਦੇ ਕਰ ਦੇਣ ਸ਼ਾਂਤਿ !
ਸਿਰ ਨਿਆਜ਼ਾਂ ਦੇ ਭਰੇ
ਸਜਦੇ ਦਲੀਜ਼ਾਂ ਤੇ ਕਰਨ,

ਛੁਹ ਉਨ੍ਹਾਂ ਦੀ ਬੀ ਕਦੇ
 ਮਿਲ ਜਾਇਗੀ ਇਕ ਹੋਰ ਦਾਤ।
 ਰੰਗ ਰਤਨਾਂ ਦੀ ਓਸ ਥਾਂਵੇਂ
 ਹੁੰਦੀਆਂ ਓਡਾਰੀਆਂ
 ਛੁਹ ਉਨ੍ਹਾਂ ਦੇ ਛਾਉਂ ਦੀ ਹੈ,
 ਹੱਲ ਸਾਰੀ ਮੁਸ਼ਕਿਲਾਤ।
 ਰਸ ਮਤਨਾਂ ਦੇ ਪੈਣ ਝਰਮਟ
 ਪਿਰਮ ਰਸ ਭੁਲ੍ਹਦੇ ਰਹਣ,
 ਇਕ ਬੂੰਦ ਜੇ ਮਿਲ ਜਾਇਗੀ
 ਦਿਨ ਰਾਤ ਹੈ ਫਿਰ ਸ਼ਬ-ਬ੍ਰਾਤ'
 ਹਾਂ ਦਿਲਾ 'ਦਰ ਢੱਠਣੀ'
 ਮਿਲ ਜਾਇ ਜੇ ਇਕ ਵਾਰ ਆਣ,
 ਫਿਰ ਨ ਇਸ ਨੂੰ ਛੱਡਣਾ।
 ਅਬਦੀ ਇਹੋ ਹੀ ਹੈ ਹਯਾਤ। ੫੬



ਲਖਨੌਰ ਯਾਤ੍ਰਾ

ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਬਾਲ ਵਰੇਸ ਵਿਚ ਜਦ ਪਟਨੇ ਸਾਹਿਬ ਤੋਂ ਸ੍ਰੀ ਆਨੰਦਪੁਰ ਸਾਹਿਬ ਵੱਲ ਟੁਰੇ ਤਾਂ ਰਸਤੇ ਵਿਚ ਇਸ ਨਗਰ ਵਿਖੇ ਬੀ ਆਪ ਨੇ ਚਰਨ ਪਾਏ ਤੇ ਕੁਝ ਸਮਾਂ ਇਥੇ ਜੇਠੇ ਮਸੰਦ ਦੇ ਘਰ ਰਹਿਕੇ ਅਨੇਕ ਬਾਲ ਚੌਜ ਕੀਤੇ, ਮਿੱਠਾ ਖੂਹ ਲਵਾਇਆ। ਭਾਈ ਸਾਹਿਬ ਜੀ ਨੇ ਇਸ ਪਾਵਨ ਅਸਥਾਨ ਦੀ ਕਿਸੇ ਸਮੇਂ ਯਾਤ੍ਰਾ ਕੀਤੀ ਤਾਂ ਇਹ ਗੁਰੂ ਪਯਾਰ ਪ੍ਰਵੇਸ਼ੇ ਭਾਵ ਅੰਕਤ ਹੋ ਗਏ।

(ਸੰਪਾਦਕ)

ਕੀਕਰ-ਬਨ ਵਿਚ ਕੀ ਕਰਾਂ ਕੰਦਮ ਕਦਮ ਤੇ ਸੂਲ,
ਸੂਲ ਸੂਲ ਤਿਰਸੂਲ ਹੈ ਚੁਭੇ ਤਾਂ ਪੈਦੀ ਹੂਲ।
ਸੂਲ ਚੁਭੇ ਚਹਿ ਹੂਲ ਪੈ, ਚਹਿ ਉਡ ਚੰਬੜੇ ਧੂਲ,
ਪੁਰਖੋਤਮ ਦੇ ਗ੍ਰਹਿ ਚਲਨ, ਦਰਸ਼ਨ ਜਿਸ ਸੁਖ ਮੂਲ।
ਪਹੁੰਚ ਪਏ ਆਖਰ, ਸਖੀ ! ਝਾਗ ਰਹੀ ਪ੍ਰਤਿਕੂਲ
ਮਿਲੀ ਸੁਗੰਧਿ ਪ੍ਰਿਯ ਛੋਹ ਦੀ ਕੰਟਕ ਹੋ ਗਏ ਫੂਲ।
ਬਾਲਾ ਪ੍ਰੀਤਮ ਏਸ ਥਾਂ ਕਰ ਕਈ ਕੇਲ ਕਲੂਲ,
ਪਾਵਨ ਕਰ ਗਏ ਪਵਨਏ, ਮਹਿਕਾ ਗਏ ਏ ਧੂਲ।
ਮਸਤਕ ਲਗੇ ਜਿ ਧੂਲ ਏ ਕਰਦੈ ਪ੍ਰਿਯ ਅਨੁਕੂਲ,
ਗਲੇ ਮਿਲੇ ਜਦ ਪਵਨ ਏ ਮੇਟੇ ਬਿਰਹੋਂ ਸੂਲ।

ਚਹਿ ਛੁਹ ਤੇਰੀ ਰੰਗਲੀ ਰਹੀ ਚੁਫੇਰੇ ਝੂਲ,
 ਰਸੀਏ ਬਿਨ ਨਹਿ ਭਾਸਦੀ ਨਾਪੇ ਲੁਕੀ ਗੰਧੂਲ।
 ਪਰ ਤੈ ਬਿਰਹੋਂ, ਪ੍ਰੀਤਮਾਂ ! ਵਿੱਚ ਉਦਾਸੀ ਘੂਲ,
 ਪਵਨ ਵਿਛੋੜੇ ਵਾਲੜੀ ਰਹੀ ਪੰਘੂੜੇ ਝੂਲ।
 ਰੋ ਰੋ ਸੁੱਕੀ ਬਾਉਲੀ ਤੇਰੇ ਬਿਰਹੁੰ ਮਲੂਲ,
 ਖੂਹ ਸੁੱਕਾ ਦੁਖ ਰੋਵਦਾ ਹੋਇਆ ਉਲ ਜਲੂਲ;
 ਬੁਰਜ ਖੜਾ ਰਾਹ ਦੇਖਦਾ, ਕਿਰੇ ਸਫੀਲ ਮਲੂਲ;
 ਆ ਜਾ ਹੇਠਾਂ ਸੁਹਣਿਆਂ ! ਅਰਸ਼ ਆਪਣੇ ਭੂਲ;
 ਲੀਲਾ ਅਪਣੀ ਫੇਰ ਲਾ, ਰਚ ਰੰਗ ਖੇਲ ਚਲੂਲ,
 ਓਹੋ ਖਿੱਦੋ ਪੱਟੀਆਂ ਓਹੋ ਖੇਲ ਖਲੂਲ,
 ਓਹੋ ਹਾਸੇ ਬਖਸ਼ਿਸ਼ਾਂ ਮੇਹਰਾਂ ਸੁਖ ਦਾ ਮੂਲ।
 ਅੰਮੀ ਦਾ ਹਥ ਘੁੱਟਕੇ ਕਰਦਾ ਸੈਲ ਸਲੂਲ।
 ਫਿਰ ਦਿਸ ਇੱਥੇ ਸੁਹਣਿਆ ! ਖਿੜ ਜਾਵਣ ਦਿਲ ਫੂਲ। ੫੭



ਬਾਬਾ ਕਾਹਨ ਸਿੰਘ ਜੀ ਤੇ ਉਹਨਾਂ ਦੀ ਮਾਤਾ

ਭਾਈ ਸਾਹਿਬ ਭਾਈ ਵੀਰ ਸਿੰਘ ਜੀ ਦੇ ਪੂਜਨੀਕ ਪਿਤਾਮਾ ਬਾਬਾ ਕਾਹਨ ਸਿੰਘ ਜੀ, ਮਹਾਰਾਜਾ ਕੌੜਾ ਮਲ, ਖਾਲਸੇ ਦੇ ਮਿੱਠਾ ਮੱਲ ਦੇ ਵੰਸ਼ਜ ਹੋਣ ਕਰਕੇ ਬੜੇ ਐਸ਼ਰਜ ਵਾਲੇ ਤੇ ਭੁਈਂ ਨਈਂ ਦੇ ਮਾਲਕ ਸਨ। ਨਿਵਾਸ 'ਗੜ ਮਹਾਰਾਜੇ' ਦਾ ਸੀ। ਆਪ ਦੇ ਦੋ ਛੋਟੇ ਭਾਈ ਛੋਟੀ ਉਮਰੇ ਹੀ ਗੁਜਰ ਗਏ ਸਨ, ਪਿਤਾ ਜੀ ਚੜ੍ਹ ਚੁਕੇ ਸਨ ਤੇ ਮਾਂ ਦੀਆਂ ਆਸਾਂ ਉਮੈਦਾਂ ਦਾ ਸਹਾਰਾ ਕੇਵਲ ਆਪ ਹੀ ਸਨ, ਪਰ ਆਪ ਨੂੰ ਛੋਟੀ ਉਮਰੇ ਹੀ ਵੈਰਾਗ ਦੀ ਲਟਕ ਲੱਗੀ ਤਾਂ ਸਭ ਕੁਛ ਛੱਡ ਛਡਾਕੇ ਕੁਮਾਰ ਅਵਸਥਾ ਵਿਚ ਹੀ, ਚੁੱਪ ਚੁਪਾਤੇ ਘਰੋਂ ਨਿਕਲ ਗਏ। ਸ੍ਰੀ ਅੰਮ੍ਰਿਤਸਰ ਆਏ ਇਥੇ ਇਕ ਨਾਮ ਰੰਗ ਰੰਗੇ ਤਯਾਰੀ ਮਹਾਂ ਪੁਰਖ ਨਾਲ ਭੇਟ ਹੋਈ, ਫਕੀਰੀ ਦੀ ਰਾਸ ਲੈਕੇ ਨਾਮ ਬਾਣੀ ਦੇ ਰੰਗ ਰੰਗੀਜੇ ਬਨਾਂ ਨੂੰ ਟੁਰ ਗਏ, ਤੀਹ ਬਰਸ ਜੰਗਲਾਂ ਵਿਚ ਹੀ ਵਿਚਰਦਿਆਂ ਤੇ ਤਪ ਸਾਧਦਿਆਂ ਬਿਤਾ ਦਿਤੇ। ਫਿਰ ਅੰਮ੍ਰਿਤਸਰ ਆ ਟਿਕੇ। ਇਥੇ ਗੁਰੂ ਦਰਬਾਰ ਦੇ ਕਿਸੇ ਯਾਤ੍ਰੀ ਨੇ ਆਪ ਨੂੰ ਪਛਾਣਕੇ ਗੜ੍ਹ ਮਹਾਰਾਜੇ ਲੋਹਦੀ ਮਾਂ ਨੂੰ ਜਾ ਦੱਸਿਆ ਕਿ ਤੇਰਾ ਪੁਤ੍ਰ ਅੰਮ੍ਰਿਤਸਰ ਹੈ। ਮਾਈ ਇਹ ਸੋ ਪਾ ਕੇ ਘਰ ਬਾਰ ਭਰੇ ਭਰਾਤੇ ਛੋੜ ਅੰਮ੍ਰਿਤਸਰ ਆ ਗਈ ਤੇ ਆ ਪੁੱਤ੍ਰ ਨੂੰ ਕਲੇਜੇ ਨਾਲ ਲਾਇਆ। ਪ੍ਰੇਰਨਾ ਕੀਤੀ ਕਿ ਪੁਤ੍ਰ ਘਰ ਬਣਾਕੇ ਘਰਬਾਰੀ ਹੋਕੇ ਰਹੇ ਤੇ ਫਿਰ ਮਾਂ ਦੀ ਇਹ ਬੀ ਲਾਲਸਾ ਹੋਈ ਕਿ ਗ੍ਰਹਿਸਤ ਧਰਮ ਧਾਰਨ ਕਰੇ ਤਾਕਿ ਮਹਾਰਾਜਾ ਕੌੜਾ ਮਲ ਦੀ ਵੰਸ਼ ਕਾਇਮ ਰਹੇ। ਤਿਆਗੀ ਮਹਾਂ ਪੁਰਖ ਲਈ ਇਹ ਔਘਟ ਘਾਟੀ ਸੀ, ਪਰ ਮਾਤਾ ਅਪਣੇ ਆਸੇ ਵਿਚ ਸਫਲ ਹੋਈ। ਉਸ ਮਹਾਨ ਤਿਆਗੀ ਅੰਮੀ ਦਾ ਅਪਣੇ ਤਿਆਗੀ ਪੁਤ੍ਰ ਨੂੰ ਤਿਆਗ ਦੇ ਤਿਆਗ ਦਾ ਉਪਦੇਸ਼, ਤਿਆਗੀ ਬਾਬੇ ਦੇ ਤਿਆਗ ਖ੍ਰਿਤੀ ਦੇ ਸ਼ਾਹ ਸੁਪੋਤਰੇ ਦੀ ਲੇਖਣੀ ਦੁਆਰਾ ਦਰਸ਼ਨ ਇਸ ਰਸਾਲ ਕਵਿਤਾ ਦਾ ਵਿਸ਼ਾ ਹੈ:-

ਤੈਨੂੰ ਬੀ ਉਹ ਛੱਡ ਸਿਧਾਇਆ,
 ਅੰਮੀਏਂ ! ਤੇਰਾ ਲਾਲ;
 ਘਰ ਬਹੁਤ ਤੇ ਭੁਈਂ ਨਈਂ ਦਾ
 ਮਾਲਕ ਮਿਲਖ ਅਤੇ ਧਨ ਮਾਲ।
 ਸਭ ਕੁਛ ਸਟ ਦਿੱਤਾ ਉਸ ਐਦਾਂ
 ਜਿਉਂ ਸੱਟ ਦੇਈਏ ਤ੍ਰੁਟਾ ਵਾਲ।
 ਸਭ ਕੁਛ ਸੱਟਕੇ ਤੁਰਿਆ ਸੁਹਣਾ,
 ਜਿਉਂ ਇਹ ਕੁਛ ਸੀ ਸਭ ਜੰਜਾਲ।
 ਪਰਮ ਪਾਵਨੇ ਅੰਮੀ ਪਜਾਰੀ !
 ਤੈਨੂੰ ਬੀ ਤਜ ਦਿੱਤੇਸੁ ਨਾਲ,
 ਜਿਉਂ ਤਜਿ ਖਾਣ ਟੁਰੇਂਦੇ, ਅੰਮੀ !
 ਹੀਰੇ, ਨੀਲਮ, ਪੰਨੇ, ਲਾਲ।
 ਜਾ ਜਹੁਰੀ ਗੁਰ ਹੱਟ ਪਹੁੰਚਿਆ
 ਬਿਨ ਅੱਟੀ ਗਜਾ ਵਿਕ ਤੈ ਲਾਲ !
 ਏਸ ਦੁਆਰੇ ਤਿਆਰੀ ਸੁਹਣੇ
 ਘਾਲ-ਸਾਣ ਚੜ ਘਾਲੀ ਘਾਲ।
 ਤੜਪ ਅੰਦਰਲੀ ਟਿਕਣ ਨ ਦੇਂਦੀ;
 ਭਖ ਉੱਠੀ ਹੁਣ ਹੋ ਭਖ ਨਾਲ।
 ਤਜ ਤੁਰਿਆ ਹੁਣ ਹੱਟ ਜੋਹਰੀ,
 ਅੰਮੀਏ ! ਤੇਰਾ ਸੁੰਦਰ ਲਾਲ।
 ਗੁਰੂ ਲਖੇ ਸ਼ਾਹਾਂ ਘਰ ਪਹੁੰਚੂ,
 ਇਸ ਦੀ ਹੈ ਸ਼ਾਹੀ ਢਲ ਚਾਲ।
 ਤਜਾਗ ਏਸ ਦਾ ਉਰੇ ਨ ਟਿਕਸੀ,
 ਲੈ ਜਾਸੀ ਇਸ ਦੇਸ ਕਮਾਲ।
 ਗਹਿਬਰ ਬਨੀ ਏਸ ਤੋਂ ਦੂਰੇ,
 ਜਿੱਥੇ ਮਿਲੇ ਨ ਅੰਨ ਨ ਦਾਲ

ਜਾ ਪਹੁੰਚਾ ਇਹ ਤਜਾਗ ਮੂਰਤੀ
 ਤਜਾਗ ਸਭੇ ਕੁਛ, ਪਕੜ ਅਕਾਲ,
 ਏਸ ਪਕੜ ਦਿਨ ਬੀਤਣ ਲੱਗੇ,
 ਦਸ ਹਜ਼ਾਰ, ਬੀਤੇ ਦਸ ਸਾਲ।
 ਗਏ ਕਬੂਲੇ ਪਾਤਸ਼ਾਹ ਦਰ,
 ਗੜ੍ਹ-ਅੰਮੀ ਦੇ ਤਜਾਗੀ ਲਾਲ।
 ਹਰਿਮੰਦਰ ਹੁਣ ਵਾਸ ਮਿਲ ਗਿਆ
 ਤਜਾਗ ਅਜੇ ਬੀ ਰਹਿੰਦਾ ਨਾਲ।
 'ਜੋਤਿ ਚਮਕ' ਅਪਣੀ ਦੇ ਹੋਰਾਂ,
 ਕਰ ਕਰ ਦੇਂਦੇ ਲਾਲੇ ਲਾਲ।
 ਅੰਮੀ ਬੀ ਨੂੰ ਚਮਕ ਲਾਲ ਦੀ,
 ਪਹੁੰਚ ਪਈ ਚਮਕੇਂਦੇ ਹਾਲ।
 ਪੁਤ ਪੁੱਛੇ: 'ਤੂੰ ਕਿਥੋਂ ਪਾਈ?'
 'ਮੈਂ ਪਾਈ ਕਰ ਤਜਾਗ ਕਮਾਲ'।
 ਮਾਂ ਆਖੇ: 'ਤੂੰ ਤਜਾਗੋਂ ਪਾਈ,
 ਮੈਂ ਪਾਈ ਪੁਤ ਪਜਾਰਾਂ ਨਾਲ'।
 'ਤੈਨੂੰ ਕਰ ਕਰ ਪਜਾਰ ਸਿਮਰਿਆ,
 ਸਿਮਰ ਸਿਮਰ ਬੀਤੇ ਤੀਹ ਸਾਲ,
 'ਮੈਂ ਮਰ ਗਈ ਸੀ ਰੋਂਦਿਆਂ ਤੈਨੂੰ,
 ਤਰਸ ਪਿਆ ਰਬ ਸਚੇ ਦਜਾਲ।
 'ਬਾਂਹ ਪਕੜ ਲੈ ਆਇਆ ਏਥੇ,
 ਤੈ ਵਿਚ ਦਿੱਤਾ ਦਰਸ ਦਿਖਾਲ।
 'ਕਰ ਦੇਹ ਤਜਾਗ ਤਜਾਗ ਦਾ ਪੁੱਤਰ !
 ਸਹਿਜ ਵਿੱਚ ਹੁਣ ਵੱਸ ਮੈਂ ਬਾਲ
 'ਘਾਲ ਪਈ ਥਾਂ ਤੇਰੀ ਬੇਟਾ।
 ਕਚ ਲੈ ਹੁਣ ਤੂੰ ਏਹ ਕਮਾਲ। '੫੮



ਵੀਰ ਆਗਮ

ਪਰਦੇਸਾਂ ਤੋਂ ਹੋ ਆਏ ਵੀਰ ਨੂੰ ਭੈਣ
ਦੁਨੀਆਂ ਦੇਖ ਪਰਤਿਐਂ ਵੀਰਾ
ਆ ਪਹੁਤੈ ਨਿਜ ਹਿੰਦ,
ਆ ਪਹੁਤੈ ਹੁਣ ਹਿੰਦ ਆਪਣੇ,
ਅਪਣੇ ਅਪਣੇ ਹਿੰਦ;
ਆ ਪਹੁਤੈ ਹੁਣ ਦੇਸ ਸੁਹਣਿਆ।
ਹੁਣ ਚਲ ਅਪਣੇ ਪਿੰਡ,
ਹੁਣ ਚਲ ਅਪਣੇ ਪਿੰਡ ਵੀਰਨਾਂ,
ਹੁਣ ਚਲ ਅਪਣੇ ਪਿੰਡ।

ਓਥੇ ਆਪਣੇ ਪਿੰਡ ਵਿਚ ਕੀਹ ਹੈ?—
ਮੱਲ ਗੁਜ਼ਾਰਾਂ ਦੇਖ ਸੁਹਣੀਆਂ,
ਹਰੇ ਹਰੇ ਤਕ ਘਾਹ,
ਤੂਤ ਪਲਮਦੇ ਸਾਵੇ ਕਾਲੇ,
ਚਖਿਆਂ ਪੈਦੀ ਜਿੰਦ,
ਵਗਦੇ ਖੂਹ ਦੇ ਰਾਗ ਸੁਣੀਂ ਆ,
ਚੁਹਕੇ ਚਿੜੀ ਅਚਿੰਦ।
ਚਲ ਹੁਣ ਅਪਣੇ ਪਿੰਡ ਵੀਰਨਾਂ,
ਹੁਣ ਚਲ ਅਪਣੇ ਪਿੰਡ।

ਪਿਪਲ ਬੈਠੀ ਡਾਰ ਤੋਤਿਆਂ
ਵੇਖ ਕਬੂਤਰ ਉਡਦੇ,
ਗਗਨ ਤਾਰੀਆਂ ਲੈਣ ਸਿਲਾਰੇ
ਫਿਕਰ ਜਿਨ੍ਹਾਂ ਨਾ ਬਿੰਦ।

ਧਰਮਸਾਲ ਦੀ ਵਾਜ਼ ਕੀਰਤਨ
ਰੁਮਕੇ ਜਿੰਦਾਂ ਲਾਵੇ,
ਚਲ ਸੁਣ ਵੀਰਾ ! ਪਿੰਡ ਕੀਰਤਨ
ਰਹੇ ਥਕਾਨ ਨ ਬਿੰਦ,
ਚਲ ਹੁਣ ਅਪਣੇ ਪਿੰਡ ਵੀਰਨਾਂ !
ਹੁਣ ਚਲ ਅਪਣੇ ਪਿੰਡ।

ਖਿੜੇ ਕਰੀਰ, ਲੁੰਗ ਪਏ ਕਿਕਰੀਂ,
ਕੇਸੂ ਅੱਗ ਅਲਾਂਬੇ,
ਜੂਹਾਂ ਪਿੰਡ ਸਰਵੀਆਂ ਹੋਈਆਂ
ਰੋਲਾ ਪਾਣ ਨ ਡੰਡ।
ਸੇਊ ਬੇਰ ਲੱਦੀਆਂ ਬੇਰਾਂ
ਝੁਕ ਸਿਰਧਰਤ ਵਿਛਾਵਨ,
ਕਾਠੇ ਬੇਰ ਲਾਲ ਤੇ ਸੂਹ
ਪਕ ਪਕ ਡਿਗ ਡਿਡ ਪਿੰਡ।
ਹੁਣ ਚਲ ਅਪਣੇ ਪਿੰਡ ਵੀਰਨਾਂ,
ਹੁਣ ਚਲ ਅਪਣੇ ਪਿੰਡ।

ਗਿੱਧੇ ਮਾਰ ਹਿੱਲੜੀ ਪਾਕੇ,
ਵੀਰਾ ! ਖੇਡ ਦਿਖਾਈਏ,
ਉਛਲੇ ਉਮਰੇ ਚਾਉ ਦਿਲਾਂ ਦੇ
ਤਕ ਤਕ ਮਿਟ ਜਈ ਚਿੰਦ।
ਅਧਰਿੜਕਿਆ ਅੰਮੀ ਦਾ ਤੜਕੇ
ਆ ਪੀ ਮੇਰੇ ਵੀਰ !
ਮੱਖਣ ਨਾਲ ਟੁਕ ਇਕ ਬੇਹਾ
ਲਾਕੇ ਲੂਣ ਕਿ ਖੰਡ;

ਹੁਣ ਚਲ ਅਪਣੇ ਪਿੰਡ ਵੀਰਨਾਂ !
ਹੁਣ ਚਲ ਅਪਣੇ ਪਿੰਡ।

ਲੱਸੀ ਲੂਣ ਛੁਹੀ ਛਾਹ ਵੇਲੇ,
ਚੂਰੀ ਭੈਣ ਬਣਾਈ
ਪਕੀਆਂ ਨਾਲ ਤੰਦੂਰੇ ਚੱਖੀ।
ਚਾਵਲ ਪਏ ਘਿਉ ਖੰਡ !
ਹੁਣ ਚਲ ਅਪਣੇ ਪਿੰਡ ਵੀਰਨਾਂ,
ਹੁਣ ਚਲ ਅਪਣੇ ਪਿੰਡ।

ਸੁਹਜ ਜਗਤ ਦਾ ਤਕ ਕੇ ਆਯੋਂ
ਦੇਸ ਦੇਸ ਫਿਰਿ ਹੰਢ,
ਹੁਣ ਤਕ ਕਾਦਰ ਸਾਜੀ ਕੁਦਰਤ
ਚੱਲ ਤਕੇ ਅਪਣੇ ਪਿੰਡ,
ਚਾਚੇ ਤਾਏ ਬਾਪੂ ਅੰਮੀ
ਭੈਣਾਂ ਵੀਰ ਬੁਲਾਵਨ-
ਭੋਲੇ ਭਾ ਦੇ ਪਯਾਰ ਵੀਰਨਾ !
ਮਿਠੇ ਨਾਲ ਬਿਧ !
ਆ ਤਕ ਅਪਣੇ ਪਿੰਡ ਸੋਹਣਿਆ,
ਦਿਲ ਦੀ ਉਡ ਜਏ ਖਿੰਡ।
ਮੱਥਾ ਚਮਕ ਪਵੇ ਕਸ ਖਾਕੇ,
ਖਿੜ ਪਏ ਤਨ ਮਨ ਜਿੰਦ।
ਆ ਚਲ ਅਪਣੇ ਪਿੰਡ ਵੀਰਨਾ।
ਚਲ ਹੁਣ ਅਪਣੇ ਪਿੰਡ। ੫੯

ਉਡੀਕ

ਦਿਲਾ ! ਨਿਹਾਲ ਰਹੋ ਕਰਾਰ ਯਾਰ ਪਯਾਰੇ ਤੇ
ਸਦਾ ਵਿਸ਼ਾਸ ਰਹੇ ਮਰਕਿਜ਼ੀ ਸਿਤਾਰੇ ਤੇ।
ਲਗੇ ਜਿ ਦੇਰ, ਦਿਲਾ ! ਉਹ ਭਲਾ ਹੀ ਤੇਰਾ ਹੈ;
ਪਵੇ ਮਿਠਾਸ ਤਦੇ ਪਕੇ ਜਿ ਸਹਜ ਹਾਰੇ ਤੇ।
ਕਈ ਕੁ ਸਾਲ ਵਸੇ ਗੋਦ ਤਜਾਰ ਮੋਤੀ ਹੋ,
ਵਰ੍ਹੇ ਲਗੇ ਨੇ ਬੜੇ ਸ਼ਿਵਨਾਭਨੂੰ ਦਿਦਾਰੇ ਤੇ।
ਹਈ ਬਿਲੰਬ ਨਿਸ਼ਾਂ 'ਨਾ-ਤਿਆਰੀ' ਤੇਰੀ ਦਾ,
ਦਿਲਾ ! ਨ ਸੱਕ ਲਿਆ 'ਕੌਲ' ਹੋਣ 'ਲਾਰੇ' ਤੇ।
ਬ੍ਰਿਛੀਂ ਲਗੇ ਫਲ ਜੇ ਤਪ ਕਰੇਨ ਲਮਕੇ ਓ
ਹਈ 'ਉਡੀਕ' 'ਤਪਾ' ਜੇ ਪਕਾ ਸਵਾਰੇ ਤੇ।
ਰਿਦੇ ਨੂੰ ਤਾਂਘ ਫੜੇ ਰੁਖ ਲਗੇਗੁ ਉੱਪਰ ਵੱਲ
ਭਰੇਗੁ ਤਾਣ ਪਰਾਂ ਰੋ ਰਹੇ ਉਡਾਰੇ ਤੇ।
ਦੀਦਾਰ ਲੋਚ ਲਗੇ ਹਜ਼ ਪਏ ਹਜ਼ੂਰੀ ਦਾ
ਰਹੋਗੇ ਹਾਜ਼ਰ ਤਾਂ ਝਸਪਏਜਿ ਇੰਤਜ਼ਾਰੇ ਤੇ।
ਹਈ ਇੰਤਜ਼ਾਰ ਮਜ਼ਾ ਪੁੱਛ ਸੁਆਦ ਮਜ਼ਨੂੰ ਨੂੰ
ਨਰਗਸ ਨੈਣ ਖਿੜੇ ਲਗ ਸਜਨ ਦਿਦਾਰੇ ਤੇ।
ਰਹੇ ਉਡੀਕ ਬਿਨਾ ਸੁਹਾਗਵੰਤੀ ਨਾ,
ਉਡੀਕ ਵੰਤ ਸੁਹਾਗਨ ਪਤੀ ਸਹਾਰੇ ਤੇ।

ਉਡੀਕ ਜੀਵਨ ਹੈ ਮਸ਼ਕ-ਪ੍ਰੇਮ ਤਖਤਾ ਏ,
 ਬਿਰਹੁ ਸੁਆਦ ਰਸੇ ਦਿਲ ਖਿਚੇ ਦਿਦਾਰੇ ਤੇ।
 ਉਡੀਕਵੰਤੀ ਰਹਾਂ ਰਖ ਯਕੀਨ ਮਿਹਰਾਂ ਤੇ।
 ਵਿਛਾਕੇ ਨੈਣ ਰਸਤੇ ਨਦਰਪਾਣਹਾਰੇ ਤੇ। ੬੦

ਇਸ ਗਜ਼ਲ ਦਾ ਸਾਧਾਰਨ ਪਾਠ ਕਰਦਿਆਂ ਖਿਆਲ ਕੁਝ ਡੂੰਘੇ ਤੇ ਮੁਸ਼ਕਲ ਪ੍ਰਤੀਤ ਹੁੰਦੇ ਹਨ, ਭਾਵ ਇਸ ਦਾ ਕੁਝ ਐਉਂ ਦਾ ਮਲੂਮ ਹੁੰਦਾ ਹੈ ਕਿ ਸਤਿਕਾਰ ਯੋਗ ਮਹਾਂ ਕਵੀ ਜੀ ਇਸ ਵਿਚ ਦਿਲ ਦੀ ਬਿਹਬਲਤਾ ਨੂੰ, ਜੋ ਪ੍ਰੀਤਮ ਮਿਲਾਪ ਵਿਚ ਦੇਰੀ ਪੈਣ ਨਾਲ ਵਧ ਰਹੀ ਹੈ, ਧਿਰਵਾਸ ਦੇ ਰਹੇ ਹਨ ਤੇ ਸਮਝਾ ਰਹੇ ਹਨ ਕਿ ਉਦਾਸ ਨਾ ਹੋ ਉਸ ਨੇ ਤੇਰੇ ਨਾਲ ਮਿਲਾਪ ਦਾ ਵਚਨ ਦਿੱਤਾ ਹੋਇਆ ਹੈ, ਤੇ ਇਸ ਇਕਰਾਰ ਦੇ ਫਖਰ ਵਿਚ ਖਿੜਿਆ ਰਹੁ, ਲਗਾ ਰਹੁ ਓਸੇ ਪੂ ਤਾਰੇ ਵੱਲ, ਬੰਨ੍ਹੀ ਰਖ ਤਾਂਘ ਭਰੀ ਸੇਧ ਓਸੇ ਵੱਲ, ਸਹਜ ਪਕੇ ਸੇ ਮੀਠਾ। ਉਡੀਕ ਬੀ ਤਪ ਹੈ, ਸਹਜ ਤਪ, ਜੋ ਇਕ ਰਸ ਭਰਿਆ ਸੁਆਦ ਬੀ ਹੈ। ਇਸ ਵਿਚ ਇਸ ਕਰਕੇ ਹੈ ਕਿ ਇਹ ਹਜ਼ੂਰੀ ਵਿਚ ਰਖਦੀ ਹੈ, ਰੋ ਉੱਪਰ ਉੱਡਣ ਵਾਲੇ ਪਰਾਂ ਵਿਚ ਤਾਣ ਭਰਦਾ ਹੈ ਤੇ ਕਿਸੇ ਵੇਲੇ ਐਸੀ ਉਡਾਰੀ ਮਰਵਾ ਦੇਵੇਗਾ ਕਿ ਸਾਈਂ ਵਿਚ ਅਵਿਛੜ ਸਮਾਈ ਪ੍ਰਾਪਤ ਹੋ ਜਾਏ।

ਸੌਦਾਗਰੀ ਬੀਸਾ

ਮਾਨੁਖ ਨੇ ਜਗਤ ਤੇ ਆਕੇ ਕਿਵੇਂ ਅੱਡ ਅੱਡ ਰੂਪਾਂ ਵਿਚ: ਮਾਇਆ ਵਿਚ ਰੂਸੇ, ਤਿਆਗ ਵਿਚ ਫਸੇ, ਯਾ ਵਾਂਹਿਗੁਰੂ ਪ੍ਰੇਮ ਵਿਚ ਰਸੇ ਰਹਿਕੇ ਆਪਣੇ ਮਾਨਵ ਜੀਵਨ ਦੀ ਚੰਗੀ ਮੰਦੀ ਸੁਦਾਗਰੀ ਕੀਤੀ; ਇਸ ਕਵਿਤਾ ਦੇ ਵੀਹ ਥਾਈਂ ਛੰਦਾਂ ਵਿਚ ਹਰ ਇਕ ਵਿਚ ਇਕ ਇਕ ਤਸਵੀਰ ਅੰਕਤ ਕੀਤੀ ਹੋਈ ਹੈ ਜਿਨ੍ਹਾਂ ਵਿਚ ਇਤਿਹਾਸ ਵਿਚ ਹੋ ਬੀਤੀਆਂ ਅਨੇਕ ਹਸਤੀਆਂ ਦੇ ਜੀਵਨ ਵਾਕਯਾਤ ਵਲ ਇਸ਼ਾਰੇ ਹਨ; ਜੋ ਜਨਮ ਸਫਲਾਉਣ ਹਿਤ ਆਪਣੇ ਅੰਦਰ ਝਾਤੀ ਪਾਉਣ ਦੀ ਸੁਹਣੀ ਸਿਖਿਆ ਦਿੰਦੇ ਹਨ।

(ਸੰਪਾਦਕ)

੧.

‘ਮਾਇਆ’ ਖ਼ੀਦੀ ‘ਦਿਲ’ ਦੇ ਬਦਲੇ
ਦਿਲ ਦੇ ਦੇ ਜਿਨ੍ਹੇ ਲੀਤੀ,
ਵਤਨ ਵੰਞਣ ਦੇ ਵੇਲੇ ਆਇਆਂ
ਮਾਇਆ ਠੱਗੀ ਕੀਤੀ;
ਪਸਰ ਪਈ ਇਹ ਵਤਨ ਆਪਣੇ
ਨਾਲ ਨਹੀਂ ਹੁਣ ਟੁਰਦੀ,
‘ਬੇ-ਦਿਲ’ ਜਾਣਾ ਪਿਆ ਵਤਨ ਨੂੰ
ਭਠ ਸੁਦਾਗਰੀ ਕੀਤੀ।

੨.

ਦਿਲ ਦੇ ਕੱਠੀ ਕਰੀ ਅਮਿੱਤੀ
ਸੁਰਤ ਇਸੇ ਵਿਚ ਸੀਤੀ,
ਵੰਝਣ ਵੇਲੇ ਟੁਰੀ ਨ ਨਾਲੇ
ਤਦੋਂ ਵਾਸੀਅਤ ਕੀਤੀ
'ਖੱਫਣ ਵਿਚੋਂ ਹਥ ਮੇਰੇ ਨੂੰ
ਬਾਹਰ ਕੱਢ ਰਖਾਈਓ।'
ਇਸ ਤੋਂ ਜਾਹਰ ਹੁੰਦਾ ਸੀ: ਇਸ
ਭਠ ਸੁਦਾਗਰੀ ਕੀਤੀ।

੩.

ਵਤਨ ਵੰਝਣ ਦਾ ਵੇਲਾ ਆ ਗਿਆ
ਦਿਲ ਦੇ ਦੇ ਜੋ ਲੀਤੀ,
ਮੀਨਾ ਇੱਕ ਬਜ਼ਾਰ ਲਾਇਕੇ
ਮਾਇਆ ਨੰਗੀ ਕੀਤੀ।
ਪੀਨਸ ਵਿਚ ਚੜ੍ਹ ਫਿਰਦਾ ਵੇਖੋ:
ਸਿਰ ਧੁਨਦਾ ਇਉਂ ਆਖੇ:
'ਦਿਲ ਦੇ ਖੀਦੀ ਨਾਲ ਨ ਟੁਰਦੀ
ਭਠ ਸੁਦਾਗਰੀ ਕੀਤੀ।'

੪.

ਗੋਲ ਕੰਡੇ ਤੋਂ ਧੁਰ ਹਿਰਾਤ ਤਕ
ਵਸ ਅਪਣੇ ਧਰ ਕੀਤੀ,
ਦਿਲ ਵੇਚਿਆ ਦੌਲਤ ਲਈ ਬਦਲੇ,
ਕਰਕੇ ਬੜੀ ਅਨੀਤੀ।
ਵਕਤ ਵੰਞਣ ਦੇ ਲਿਖੇ ਪੁਤ੍ਰ ਨੂੰ:
'ਹੁਣ ਇਹ ਨਾਲ ਨ ਜਾਂਦੀ
'ਥਰ ਥਰ ਕੰਬਾਂ ਵਤਨ ਜਾਂਦਿਆਂ
ਭਠ ਸੁਦਾਗਰੀ ਕੀਤੀ'।

੫.

ਮਥੁਰਾ ਦਿੱਲੀ ਕਰ ਕਤਲਾਮਾ
ਗਊ ਰੱਯਤ ਲੁਟ ਲੀਤੀ,
ਛੱਬੀ ਕੋੜ, ਤਖਤ ਬੀ ਲੈ ਗਯਾ
ਬੈ-ਪਰ ਸੁਰਤੀ-ਕੀਤੀ।
ਇਸ ਦੇ ਸਿਰ ਬੀ ਕਾਤਲ ਪਹੁੰਚਾ
'ਚਾਣਕ ਤੇਗ ਚਲਾਈ,
ਦਮਾਂ ਤੁੜਦਿਆਂ ਸੋਚੇ: 'ਮੈਂ ਹੈ
ਭਠ ਸੁਦਾਗਰੀ ਕੀਤੀ'।

੬.

ਦਿਲ ਦੇ ਦੇ ਵਿਚ ਫਸੇ ਵਿਹਾਰਾਂ
ਜਿੰਦੜੀ ਗਈ ਨਪੀਤੀ।
ਮਨ ਵੇਚਿਆ ਮਾਯਾ ਬਹੁੰ ਸਾਰੀ
ਪਰ ਕੱਠੀ ਕਰ ਲੀਤੀ।
ਵਤਨ ਵੰਞਣ ਦਾ ਵੇਲਾ ਆਯਾ
ਤਦ ਅਖ ਖੁੱਲ੍ਹੀ ਆਕੇ:
'ਨਾਲ ਨਹੀਂ ਇਹ ਜਾਂਦੀ, ਹਾ ਹਾ !
ਭਠ ਸੁਦਾਗਰੀ ਕੀਤੀ'।

੭.

ਸੱਜਣ ਦ੍ਰੋਹੇ, ਮਿੱਤਰ ਠੱਗੇ,
ਘਾਤ ਵਿਸਾਹੋਂ ਕੀਤੀ,
ਐਉਂ ਦਿਲ ਵੇਚ ਵੇਚ ਕੇ ਮਾਯਾ
ਸਭ ਪਾਸਿਓ ਲੈ ਲੀਤੀ।
ਸਮਝ ਪਈ ਇਹ ਵਕਤ ਵਿਹਾਯਾਂ:
'ਮਾਇਆ ਨਾਲ ਨ ਟੁਰਸੀ
'ਦਿਲ ਵਿਕਿਆ ਹੁਣ ਹੱਥ ਨ ਆਵੇ
ਭੱਠ ਸੁਦਾਗਰੀ ਕੀਤੀ'।

੮.

‘ਨਾਮਵਰੀ’ ਇਕ ਰੂਪ ਮਾਇਆ ਦਾ
ਇਹ ਬੀ ਦਿਲ ਦੇ ਲੀਤੀ,
ਕਈ ਚਲਾਕੀਆਂ ਕਰਕੇ ਵਿਹਾੜੀ
ਹਰ ਪਿੜ ਛਲ ਕੇ ਜੀਤੀ।
ਵੇਲੇ ਵਤਨ ਵੰਞਣ ਦੇ ਇਹ ਬੀ
ਨਾਲ ਨ ਟੁਰੀ ਸਿਆਣੀ,
ਦਿਲ ਵਿਕਿਆ ਹੁਣ ਮੁੜਦਾ ਨਾਂਹੀ,
ਭੱਠ ਸੁਦਾਗਰੀ ਕੀਤੀ।

੯.

ਪੇਥੀ ਵਾਚੀ, ਗਜਾਨ ਵੇਚਿਆ
ਦਿਲ ਦੀ ਵਿਕਰੀ ਕੀਤੀ,
ਮਾਇਆ ਖ੍ਰੀਦੀ, ਵੇਚ ਧਰਮ ਨੂੰ
ਜਿਉਂ ਜਿਉਂ ਮਿਲੀ ਸੁ ਲੀਤੀ,
ਵੰਞਣ ਵੇਲੇ ਮਾਇਆ ਆਖੇ:
‘ਮੈਂ ਨਿਜ ਵਤਨ ਨ ਛੋੜਾਂ
‘ਦਿਲ ਵਿਕਿਆ ਹੁਣ ਮੁੜਦਾ ਨਾਂਹੀ
ਭੱਠ ਸੁਦਾਗਰੀ ਕੀਤੀ’।

੧੦.

ਹਥ-ਠੋਕਾ ਬਣ ਗੈਰ ਕੌਮ ਦਾ,
‘ਵੀਰ ਵੈਰਾਇਣ’* ਕੀਤੀ;
ਦੇਸ਼ ਪਾੜ, ਘਰ ਬਾਰ ਉਜਾੜੇ,
ਰਤ ਮਾਸੂਮਾ ਪੀਤੀ।
ਸਤ ਤੁੱਟੇ, ਸਤੀਆਂ ਕੁਰਲਾਵਣ,
ਇੱਜ਼ਤ ਫੀਤੀ ਫੀਤੀ,
ਤਕ ਸ਼ੈਤਾਨ ਸ਼ਰਮ ਖਾ ਖਾ ਕੇ
ਅਖ ਨੀਵੀਂ ਕਰ ਲੀਤੀ।
ਮਿਲੀ ਹਕੂਮਤ ਦੌਲਤ ਅੰਨ੍ਹੀ
ਪਰਮਨ ਸਿਰ ਕੀਹ ਬੀਤੀ?
ਸੱਦਾ ਵਤਨ ਜਾਣ ਦਾ ਆਯਾ
ਜਾਂ ਮਨ ਚਿਤ ਨ ਚੀਤੀ,
ਟੁਰ ਪਿਆ ਖਾਲੀ ਹੱਥ ਝਾੜਦਾ
ਪਲ ਛਿਨ ਮਸਾਂ ਬਿਤੀਤ;
ਲੁਕ ਲੁਕ ਟੁਰਦਾ ਰੋਂਦਾ ਜਾਵੇ:
‘ਭੱਠ ਸੁਦਾਗਰੀ ਕੀਤੀ’।

* ਵੀਰਾਂ ਦੇ ਵੀਰ ਵੈਰੀ ਬਣਾ ਦਿਤੇ।
ਵੀਰਾਂ ਵਿਚ ਵੈਰ ਪੁਆ ਦਿੱਤਾ।

੧੧.

ਸਾਧੂ ਹੋ ਜਿਸ ਆਪ ਨ ਸਾਧਯਾ
ਸੇਧ ਮਿਜ਼ਾਜ ਨ ਕੀਤੀ,
ਗੈਰ ਨ ਜਿੱਤਯਾ, ਸੁੱਧ ਨ ਹੋਏ,
ਗ੍ਰਹਣ ਬ੍ਰਿਤੀ ਰਖ ਲੀਤੀ,
ਸੇਧ ਨ ਫੜੀ 'ਤਯਾਗ' ਦੀ ਜਿਸਨੇ
ਅਹੰ- ਬ੍ਰਹਮ ਕੂਕ ਸੁਣਾਵੇ,
ਵਣਜ ਗ੍ਰਹਣ ਦਾ ਕਰਦਾ ਰਹਿ ਗਯਾ
'ਭੱਠ ਸੁਦਾਗਰੀ ਕੀਤੀ'।

੧੨.

'ਅਣਹੁੰਦੀ' ਨੂੰ ਨਿਰਧਨ ਰੋਵੇ
ਧਨੀ 'ਹੋਰ' ਵਿਚ ਪ੍ਰੀਤੀ,
ਦੋਵੇਂ ਦਿਲ ਨੂੰ ਵੇਚ ਜਾਂਵਦੇ
ਅਚਰਜ ਹੈ ਏ ਰੀਤੀ।
ਮਨ ਨੂੰ 'ਧਨੀ' ਨ ਕੋਈ ਬਣਾਵੇ
ਸਾਬਤ ਨਾਲ ਜੁ ਜਾਵੇ,
'ਸਾਹਿਬ-ਦਿਲ' ਬਣ ਟੁਰੇ ਜੁ, ਉਸਨੇ
ਸੁਭ ਸੁਦਾਗਰੀ ਕੀਤੀ।

੧੩.

ਤਪਤ ਤਵੀ ਤੇ ਬੈਠੇ ਸੁਹਣੇ

ਅੰਤਮ ਆਗਯਾ ਕੀਤੀ:-

‘ਮਨ ਦੇ ਰਾਮ ਨਾਮ ਮੁਲ ਲੈ ਲਓ

ਤਜਿ ਅਭਿਮਾਨ ਕੁਰੀਤੀ’।

ਕਰ ਸੌਦਾ ਜਦ ਤੋਲਿਆ ਜਿਸਨੇ

ਸਸਤਾ ਉਸ ਨੂੰ ਜਚਿਆ,

ਸਾਬਤ ਰਾਸ ਵਤਨ ਨੂੰ ਲੈ ਗਿਆ

ਸਚ ਸੁਦਾਗਰੀ ਕੀਤੀ।

੧੪.

ਮਨ ਦੇ ‘ਰਾਮੁ’ ‘ਮੋਲ ਲੈ ਲੀਆ’

ਸਹੀ ਸਿਆਣਪ ਕੀਤੀ,

‘ਕੰਚਨ ਸਿਉਂ’ ਉਹ ‘ਤੋਲਿ ਨ ਪਾਈਐ’

ਕੀਮਤ ਇਹ ਲਖ ਲੀਤੀ।

ਵਤਨ ਵੰਞਣ ਦੇ ਵੇਲੇ ਸੁਹਣਾ,

ਕਈਆਂ ਨੂੰ ਲੈ ਤਰਿਆ,

ਅਰਸ਼ੀ ਅਕਲ, ਭਗਤ ਜੀ ! ਤੂੰ ਹੈ

ਸਚ ਸੁਦਾਗਰੀ ਕੀਤੀ।

੧੫.

ਮਨ ਮੇਰਾ ਵਿਕ ਗਿਆ ਅਮੁੱਲੋਂ
ਇਹ ਕੀਮਤ ਅਗਣੀਤੀ,
ਖਰੀਦਾਰ ਮਿਲ ਗਿਆ, ਓਸ ਨੇ
‘ਮੈਂ ਮੇਰੀ’ ਲੈ ਲੀਤੀ।
ਜਿਉਂ ‘ਯੂਸਫ’ ਵਿਕ ਗਿਆ ਮਿਸਰ ਵਿਚ
ਰਾਜ ਮਿਸਰ ਦਾ ਪਾਯਾ,
ਤਿਉਂ ਸੁਹਣੇ ਹਥ ਵਿਕਕੇ ਮੈਂ ਹੈ
ਪ੍ਰੇਮ ਰਿਆਸਤ ਲੀਤੀ।

੧੬.

ਦੇਖੋ, ਇਕ ਪਈ ਕੁੜੀ ਆਖਦੀ:
‘ਸਜਾਣਪ’ ਮੈਂ ਹੈ ਕੀਤੀ,
‘ਮਨ ਦੇ, ਰਾਮ ਮੁੱਲ ਲੈ ਲੀਤਾ
ਮਾਇਆ ਮੁੱਲ ਨ ਲੀਤੀ।
‘ਖ਼ੀਦ ਮੇਰੀ ਨੂੰ ਸਸਤੀ ਆਖਣ
ਮਹਿੰਗੀ ਕੋਈ ਆਪੇ,
‘ਮੈਂ ਤਾਂ ਤਰਾਜ਼ੂ ਤੋਲ ਲਿਆ ਹੈ
ਸਚ ਸੁਦਾਗਰੀ ਕੀਤੀ’।

੧੭.

ਚਿਖਾ ਚੜ੍ਹੀ ਪਈ ਕੂਕੇ ਆਖੇ:

ਮੈ ਕਿਉਂ ਦੇ ਲੈ ਲੀਤੀ ?

“ਜਿੰਦ” ਬਦਲੇ ‘ਮਨ’ ਖ੍ਰੀਦਣ ਚਾਹੇ

ਪਾਪੀ ਫੜੀ ਅਨੀਤੀ,

‘ਧਰਮ’ ਲਵਾਂਗੀ ਜਿੰਦ ਦੇ ਬਦਲੇ;

‘ਮਨ ਸਾਬਤ’ ਲੈ ਨਾਲੇ

ਵਤਨ ਚਲੀ ਚੜ੍ਹ ਅਗਨਿ ਕੰਧਾੜੇ

ਸੁਭ ਸੁਦਾਗਰੀ ਕੀਤੀ।

੧੮.

ਧਨ ਬਦਲੇ ਮਨ ਜਿਨ੍ਹੇ ਨ ਵੇਚਯਾ

ਰਾਮ ਪ੍ਰੀਤ ਮੁਲ ਲੀਤੀ।

ਰਾਮ ਚਲੇਗਾ ਨਾਲ ਓਸ ਦੇ

ਰਾਮ ਪ੍ਰੀਤਿ ਦੀ ਰੀਤੀ।

ਧਨ ਲੀਤਾ ਜੋ ਸਾਥ ਨ ਟੁਰਦਾ

ਜਾਸੀ ਕੱਲਮਕੱਲਾ,

ਰਾਮ-ਪਰੇਮੀ ਨਾਲ ਰਾਮ, ਓਸ

ਸਚ ਸੁਦਾਗਰੀ ਕੀਤੀ।

੧੯

‘ਮੇਂ ਹਾਂ ਸਿੱਖ’ ਆਖ ਕੇ ਬੱਚੇ

ਧੌਣ ਅਗਾਹਾਂ ਕੀਤੀ।

ਕਾਤਲ ਕਹੇ : ‘ਮਾਫ਼ ਬੀ ਹੋ ਕੇ

ਫਿਰ ਕਿਉਂ ਮੌਤ ਆ ਲੀਤੀ ?’

ਬੱਚਾ ਕਹੇ : ‘ਸੱਚ ਮੈਂ ਖ਼ੀਦਾਂ

ਜਿੰਦ ਦੇ ਕੇ ਬੀ ਲੈਸਾਂ

‘ਸਾਬਤ ਰਾਸ ਨਾਮ ਲੈ ਜਾਵਾਂ’,

(ਇਸ) ਸਚ ਸੁਦਾਗਰੀ ਕੀਤੀ।

੨੦.

ਚੜ੍ਹਿਆ ਸੀ ਸਾਰਾ ਜਗ ਜਿੱਤਣ

ਸਤਲੁਜ ਤਕ ਜਿਤ ਲੀਤੀ,

‘ਦਾਰਾ’ ਮਾਰ ‘ਪੋਰਸ-ਸੁਤ’ ਮਾਰੇ

ਫਿਰ ਰਾਹ ਘਰ ਦੀ ਲੀਤੀ;

ਸਾਹਿਬ-ਦਿਲ ਦੇ ਦੁਆਰੇ ਜਾਕੇ

ਹਥ ਬੰਨ੍ਹ ਪੁੱਛੇ: ‘ਸੇਵਾ ?’

ਓਸ ਕਿਹਾ: ‘ਧੁਪ ਛਡ ਦੇ ਮੈਨੂੰ

‘ਰੋਕ ਜੁ ਤੈ ਤਨ ਲੀਤੀ।’

'ਜਗਤ ਜਿਤਈਏ' ਨੇ ਤਦ ਮਨ ਵਿਦ
 ਕੰਘੀ ਮਾਰਨ ਕੀਤੀ,
 ਸੋਚੇ: 'ਵੱਡਾ ਮੈਂ ਕਿ ਇਹ ਜਿਸ
 ਮੈਂ ਪਰਵਾਹ ਨ ਕੀਤੀ ?'
 ਵਾਜ ਆਈ ਫਿਰ ਅੰਦ੍ਰੋਂ ਉਸ ਨੂੰ:
 'ਤੂੰ ਦਿਲ ਦੀ ਦੁਨੀਆਂ ਲੀਤੀ,
 'ਇਸ 'ਸਾਹਿਬ' ਬਣ 'ਦਿਲ' ਅਪਣੇ ਦਾ
 ਉਚ ਸੁਦਾਗਰੀ ਕੀਤੀ'।

੨੧

ਪੁਛਿਆ ਕਿਸੇ "ਖੁਦਾਅ ਸਿੰਘ ਤੂੰ
 ਕਿਉਂ ਰਬ ਬਰੱਬਰੀ ਕੀਤੀ ?"
 ਓਸ ਕਿਹਾ: "ਖੁਦ ਆ ਖੁਦਾਇ ਨੇ
 ਮੈਂ ਮੇਰੀ ਲੈ ਲੀਤੀ;
 "ਨਾਮ ਆਪਣਾ ਵਿੱਚ ਵਟਾਂਦਰੇ
 ਉਸ ਮੈਨੂੰ ਚਾ ਦਿੱਤਾ,
 "ਬੰਦੇ ਨਾਲ ਖੁਦਾ ਨੇ, ਸਜਣਾ !
 'ਵਾਹ' ਸੁਦਾਗਰੀ ਕੀਤੀ।"

੨੨.

ਛੁਰੇ ਬੰਦੂਕਾਂ ਲਏ ਜਾਲਮਾਂ

ਘੇਰ ਨਗਰੀਆਂ ਲੀਤੀ।

ਮਾਰੇ ਮਰਦ ਗਏ ਜਦ ਸਾਰੇ

ਬੀਬੀਆਂ ਨੇ ਕੀਹ ਕੀਤੀ ?

ਮਨ ਸਬਲਾ ਸੀ, ਆਕੇ ਖੂਹ ਤੇ

ਛਾਲ ਔਸੀਆਂ ਮਾਰੀ,

ਬੱਚੇ ਡੋਬੇ, ਜਿਵੇਂ ਗੰਗ ਨੂੰ

ਭੇਟ ਨਾਰੀਅਲ ਕੀਤੀ।

ਜਿੰਦਾਂ ਦਿੱਤੀਆਂ ਜਿਵੇਂ ਸੱਪ ਨੇ

ਕੁੰਜ ਸੁਖਾਲੀ ਦਿੱਤੀ।

ਜਾਲਮ ਪਾਸ ਵੇਚ ਮਨ ਦੇਹੀ

ਦੁਨੀਆਂ ਖ੍ਰੀਦ ਨ ਲੀਤੀ।

ਸਾਬਤ ਦਿਲ ਲੈ ਵਤਨੇ ਗਈਆਂ

ਜਗ ਵਿਚ ਵਾਹਵਾ ਹੋਈ,

ਖੂਹ ਭਰ ਗਿਆ, ਆਖਦਾ: “ਕੁੜੀਓ !

ਧੰਨ ਸੁਦਾਗਰੀ ਕੀਤੀ”। ੬੧

ॐ

ਸੁੱਚਾ ਦਿਲ

ਨ ਦਿਲ ਉਣਾ ਕਰੀਂ ਨੀਵਾਂ, ਨ ਨਿਮੋਝਾਣ ਕਰ ਇੱਝਾ,
ਇ ਦਿਲ ਸੁੱਚਾ ਰਖੀਂ ਉੱਚਾ ਇ ਕਰ ਕਰ ਯਾਦ ਹੈ ਸਿੱਝਾ*।
ਹਈ ਸੱਜਨ ਇ ਦਿਲ ਅਪਣਾ, ਇ ਆਪੇ ਆਪ ਦਾ ਵੈਰੀ,
ਤੁਲਹ ਇਸ ਨੂੰ ਦਈ ਰੱਖੀਂ, ਕਰੀਂ ਸੁ ਯਾਦ ਦਾ ਗਿੱਝਾ।
ਕਦੇ ਪ੍ਰੀਤਮ ਨ ਭੁੱਲ ਬੈਠੀਂ ਕਿ ਥੰਮ੍ਹੀ ਹੈ ਦਿਲੇ ਦੀ ਓ,
ਤੁਲਹ ਹੈ 'ਯਾਦ' ਓਸੇ ਦੀ, ਉਚਾ ਦਿਲ ਨੂੰ ਰਖੇ ਰੁੱਝਾ।
ਪਏ ਦਿਲ ਭੀੜ ਖਾਜ਼ਾਲਾਂ ਦੀ ਤਿ ਸੋਚਾਂ ਆਕੇ ਪਿੜ ਲਾਵਣ
ਗੁਆਚੇ ਦਿਲ ਜੇ ਇਹਨਾਂ ਵਿਚ ਕਠਨਤਾ ਨਾਲ ਫਿਰ ਲੱਝਾ।
ਜਿ ਉਂਗਲ 'ਯਾਦ ਪ੍ਰੀਤਮ' ਦੀ ਫੜਈ ਏਸ ਨੂੰ ਰੱਖੇ
ਕਦੇ ਗੁਆਚੇ ਨਾ, ਏਦਾਂ ਏ ਸਦਾ ਲੱਝਾ, ਸਦਾ ਲੱਝਾ।
ਜੇ ਪ੍ਰੀਤਮ ਯਾਦ ਤੂ ਰੱਖੇਂ, ਪਵੇਗੀ ਖਿੱਚ ਪ੍ਰੀਤਮ ਨੂੰ,
ਉਦ੍ਰੀ ਫਿਰ ਯਾਦ ਤੂ ਰੱਖੇਂ, ਪਵੇਗੀ ਖਿੱਚ ਪ੍ਰੀਤਮ ਨੂੰ,
ਉਦ੍ਰੀ ਫਿਰ ਯਾਦ ਅੰਦਰ ਤੂੰ ਰਹੇਂਗਾ, ਸੁਹਣਿਆ ! ਸੁੱਝਾ*।
ਦੁ 'ਯਾਦਾਂ' ਮਿਲਕੇ ਇਕ ਹੋਵਣ, ਨ ਦਿਲ ਫਿਰ ਹੋਇ ਕੱਲਾ ਏ,
ਓ ਵਸਦਾ ਫਿਰ ਰਹੇ ਨਾਲ, ਲਖੇਂ, ਪਰ ਓ ਰਹੇ ਗੁੱਝਾ। ੬੨

* ਸੋਝੀ ਵਾਲਾ ਹੋਇਆ।